


فیضانِ سرپرستِ دعوتِ اسلامی

حضرت علامہ مولانا مفتی عبدالحلیم صدیقی رحمۃ اللہ علیہ

- * تلاوت کا ذوق و شوق 17
- * حیرت انگیز قوت حافظہ 20
- * عشقِ مدینہ 28
- * حقوق اللہ کی پاسداری 43



پیشکش:
المدینۃ العلمیہ ہند

کتاب پڑھنے کی دُعا

دینی کتاب یا اسلامی سبق پڑھنے سے پہلے ذیل میں دی ہوئی دُعا پڑھ لیجئے اِنْ شَاءَ اللّٰهُ عَزَّوَجَلَّ جو کچھ پڑھیں گے یاد رہے گا۔ دُعا یہ ہے

اَللّٰهُمَّ افْتَحْ عَلَيْنَا حِكْمَتَكَ وَاَنْشُرْ عَلَيْنَا رَحْمَتَكَ

یا ذَا الْجَلَالِ وَالْاِکْرَامِ (مُتَسَطَّرِف، ج ۱، ص ۴۰، دار الفکر بیروت)

(اول آخر ایک بار دُرود شریف پڑھ لیجئے)

نام کتاب : فیضانِ سرپرستِ دعوتِ اسلامی رحمۃ اللہ علیہ

مرتب : مجلس المدینۃ العلمیۃ (دعوتِ اسلامی، ہند)

صفحات : 48 Batch No.: A-40-07-07

اشاعت اول : فروری 2024ء

ناشر : مکتبۃ المدینہ (دعوتِ اسلامی۔ ہند)

www.maktabatulmadina.in

feedbackmmhind@gmail.com

For Home Delivery of Books Please Contact on (T&C Apply) +91-9978626025

فہرست

23	بیعت و خلافت	3	ڈرود شریف کی فضیلت
24	مریدین کی لیے دعا	3	ولادت باسعادت
26	سرپرستِ دعوتِ اسلامی کی دینی خدمات	3	والدین کریمین
28	عشقِ مدینہ	4	خانہ انی پس منظر
29	سنہری جالیوں کے سامنے (نعت پاک)	4	ابتدائی تعلیم
30	آپ کی تصانیف	7	مدرسہ منظرِ اسلام میں داخلہ
31	آپ کے تلامذہ	7	چند مشہور اساتذہ
32	طلبہ کو ہدایات	8	درس و تدریس
33	سرپرستِ دعوتِ اسلامی کے ملفوظات	9	مدرسہ نعیمیہ چچہ رہ بہار میں آمد
34	نماز سے محبت	10	ناگپور میں آمد
36	نکاح	12	درد مند مبلغ
36	اولاد	13	دعوتِ اسلامی سے وابستگی
36	جانشین سرپرستِ دعوتِ اسلامی	14	دعوتِ اسلامی کی سرپرستی
38	سرپرستِ دعوتِ اسلامی کا مقام علمائے کرام کی نظر میں	15	شبِ دروز کے معمولات
42	سرپرستِ دعوتِ اسلامی کے متعلق بانیِ دعوتِ اسلامی کے جذبات	17	تلاوت کا ذوق و شوق
43	بیماری میں بھی حقوقِ اللہ کی پاسداری	18	وقت کی پابندی
44	وصالِ پرملال	20	حیرت انگیز قوتِ حافظہ
44	مجلسِ مزاراتِ اولیاء	21	عجز و انکساری
48	ماخذ و مراجع	22	تحمل و بردباری

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى خَاتَمِ النَّبِيِّنَ ط
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

رحمۃ اللہ علیہ

فیضانِ سرپرستِ دعوتِ اسلامی

دُرود شریف کی فضیلت

اللہ پاک کے آخری نبی صلی اللہ علیہ وآلہ وسلم کا فرمان ہے: مجھ پر دُرود شریف پڑھ کر اپنی مجالس کو آراستہ کرو کہ تمہارا دُرود پاک پڑھنا بروز قیامت تمہارے لیے نور ہو گا۔^(۱)

صَلَّى اللّٰهُ عَلٰى مُحَمَّدٍ

صَلُّوْا عَلٰى الْخَبِيْبِ!

خليفة حضور مفتی اعظم ہند، سرپرستِ دعوتِ اسلامی، پیرِ طریقت، رہبرِ شریعت، قائدِ قوم و ملت، فقیہِ اہلسنت، حضورِ فقیہِ اسلام حضرت علامہ مولانا مفتی عبدالحکیم رحمۃ اللہ علیہ کا نام عبدالحکیم اور لقب فقیہِ اسلام ہے، جب کہ سلسلہ نسب عبدالحکیم بن محمد منیر الدین بن شیر علی بن حبیب علی بن رمضان علی بن امانت علی صدیقی رحمۃ اللہ علیہم ہے۔^(۵)

ولادتِ باسعادت

آپ رحمۃ اللہ علیہ کی ولادت 4 جنوری 1937ء کو قصبہ دُڑی ضلع سیتا مڑھی، بہار انڈیا میں ہوئی۔

والدینِ کریمین

آپ کے والد بزرگوار کا اسم گرامی محمد منیر الدین صدیقی اور والدہ محترمہ کا نام فاطمہ بیگم

تھا۔

① فردوسُ الاخبار، ۲/۴۱۷، حدیث: ۳۱۴۹

② فتاویٰ حلیمیہ، ص ۲۲

خاندانی پس منظر

آپ رحمۃ اللہ علیہ کے ایک بھائی اور تین بہنیں تھیں۔ بھائی کا نام تسلیم عرف چھوٹے ہے۔ آپ رحمۃ اللہ علیہ کے چار چچا تھے۔ جن میں سے تین آپ کے والد محترم سے بڑے اور ایک چھوٹے تھے۔ بڑے چچاؤں کے اسم گرامی یہ ہیں: (1) جناب اقبال علی، (2) جناب علی، (3) جناب رستم علی اور چھوٹے چچا کا نام صلاح الدین صدیقی تھا۔

نہالی رشتہ: آپ کی والدہ محترمہ آپ کے آبائی گاؤں ددری سے 2 کلو میٹر پورب ”شریف پور“ کی رہنے والی تھیں۔ آپ کے نانا ”نبی بخش“ گاؤں کے سرکردہ افراد میں سے تھے۔ آپ کے تین ماموں (1) جناب محمود، (2) جناب عبد الحمید اور (3) جناب عیسیٰ ہیں۔

صَلَّى اللهُ عَلَى مُحَمَّدٍ

صَلُّوْا عَلَى الْحَبِيبِ!

ابتدائی تعلیم

آپ رحمۃ اللہ علیہ نے ابتدائی تعلیم اپنے گھر کے قریب مولانا عبد الحکیم صاحب سے حاصل کی۔ ابتدائی چند کتابیں پڑھنے کے بعد کسی اچھے مدرسے کی تلاش و جستجو میں تھے کہ ایک بد مذہب عالم نے آپ کے خاندانی اثر و رسوخ، آپ کی خداداد صلاحیتوں اور ذہانت و فطانت سے فائدہ اٹھانے کے لیے آپ کا دھوکے سے بد مذہب کے مدرسے میں داخلہ کروا دیا۔ وہاں کے اساتذہ نے جب آپ کی خاندانی عزت و شرافت کو دیکھا، تو آپ رحمۃ اللہ علیہ کو بد مذہبیت میں ڈھالنے کی ہر ممکن کوشش کرنا شروع کر دی، اور اہلسنت و جماعت کے عقائد و نظریات سے برگشتہ کرنے میں دن رات ایک کر دیا۔ مگر قدرت کو تو کچھ اور ہی منظور تھا، جس کے ذریعے وہ

بد مذہبیت کو فروغ دینا چاہتے تھے، ربِّ کریم نے اسے سنیت کو فروغ دینے کا ذریعہ بنا دیا، اور آپ رحمۃ اللہ علیہ آگے چل کر سنیت کے لیے مضبوط قلعہ ثابت ہوئے۔

ایک مرتبہ ایک بد مذہب عالم نے آپ کے سامنے کہا: مولانا جامی بھی بریلوی عقیدہ رکھتے تھے۔ اس کا یہ جملہ آپ کو عجیب لگا کیوں کہ بریلویت کی اصطلاح تو بہت بعد کی ہے اور مولانا جامی تو پہلے کے بزرگ ہیں۔ بہر حال اس کا یہ جملہ آپ کے فکر و خیال میں گردش کرنے لگا۔ رفتہ رفتہ آپ رحمۃ اللہ علیہ کی حالت یہاں تک پہنچ گئی کہ بد مذہبیت آپ کے دل میں کسی حد تک گھر کرنے لگی۔ بچپن میں عقائد کے بارے میں سدھ بدھ ہی کتنی ہوتی ہے، اور ابتدائی درجات میں جیسا پڑھایا گیا ویسا پڑھا، جیسا سنا ویسا سمجھا، حتیٰ کہ میلادِ فاتحہ سے بھی کسی حد تک دل میں نفرت ڈالی جا چکی تھی، اعراسِ بزرگان اور تقریباتِ اہلسنت سے بھی بہت حد تک دل میں بیزاری پیدا ہو چکی تھی۔ اس کے علاوہ دیگر معمولاتِ اہلسنت سے بھی دل بیزار رہنے لگا۔ لیکن کہتے ہیں ناکہ ۔

فانوس بن کے جس کی حفاظت ہو کرے

وہ شمع کیا بچھے جسے روشن خدا کرے

بد مذہب جب اپنا داؤ چل چکے تھے قریب تھا کہ وہ اپنے مقصد میں کامیاب ہو جاتے مولانا عبد الباری نے ایک سنی ادارہ ”مدرسہ نور الہدی“ میں داخلہ کروادیا۔

ایک مرتبہ جب اسی مدرسے میں زیرِ تعلیم تھے، آستانے کے احاطے میں کھڑے تھے کہ وہاں پر شیرنی تقسیم ہونے لگی مگر آپ نے فاتحہ کی نیاز سمجھ کر اسے لینے سے گریز کرنے کی کوشش کی مگر چونکہ جس دروازہ سے نکلنا تھا وہیں پر شیرنی بٹ رہی تھی اور آپ کو چاہے نہ

چاہے لینا ہی پڑا، نہ چاہتے ہوئے بھی آپ نے لے تولی لیکن باہر نکل کر اپنے ہم سبق مولانا عبد اللطیف صاحب سے کہنے لگے: یہ شیرینی تم لے لو، تو انہوں نے کہا: تم کیوں نہیں کھاتے؟ آپ نے جواب دیا: لینا ہو تو لے لو ورنہ کہیں رکھ دوں گا۔ آخر کار مولانا صاحب نے بے ادبی کے ڈر سے اسے لے کر کھالیا، اور یہ سارا ماجرا حضرت علامہ مولانا محمد مطیع الرحمن (رحمۃ اللہ علیہ) سے کہہ سنایا، جو اس وقت مدرسہ نور الہدی کے مہتمم و شیخ الحدیث تھے۔ پھر ایک دن حسب موقع حضرت علامہ مولانا محمد مطیع الرحمن (رحمۃ اللہ علیہ) نے بد مذہبوں کے اصلی چہرے کی نقاب کشائی کی اور بنیادی اختلافات کا ذکر فرما کر دلائل و براہین کی روشنی میں ان کے عقائد باطلہ کی پوری پول کھول کے رکھ دی اور معمولات و عقائد اہلسنت کو دلیلوں کی زبانی خوب واضح اور روشن کیا اور فرمایا کہ معمولات و عقائد اہلسنت وہی ہیں جو سوادِ اعظم کے عقائد و معمولات تھے حتیٰ کہ آپ رحمۃ اللہ علیہ کو بد مذہب مولوی کی وہ بات یاد آگئی کہ حضرت مولانا جامی بھی بریلوی عقیدے کے تھے۔ آپ کا دل حق سمجھنے کی طرف مائل ہو گیا اور آپ سمجھ گئے کہ اس کا مطلب علامہ جامی رحمۃ اللہ علیہ سوادِ اعظم یعنی صحابہ اور تابعین کے مسلک پر تھے اور مسلک اعلیٰ حضرت بھی یہی ہے۔ حضرت علامہ مولانا محمد مطیع الرحمن (رحمۃ اللہ علیہ) کی باتوں نے آپ کے دل میں ایسا گھر کیا اور حق و ہدایت کے ایسے روشن نقوش چھوڑے کہ تادم حیات آپ نہ صرف مسلک اہل سنت سے وابستہ رہے بلکہ جہاں جہاں گئے سنت کا مضبوط قلعہ چھوڑ آئے اور زندگی بھر فانوسِ ہدایت بن کر اہلسنت و جماعت کو روشنی فراہم کرتے رہے۔

مدرسہ نور الہدی میں آپ رحمۃ اللہ علیہ نے ماہر اساتذہ کی نگرانی میں فارسی اور عربی کی چند

ابتدائی کتابیں پڑھیں۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيْبِ!

مدرسہ منظرِ اسلام میں داخلہ

1952ء کی بات ہے جب آپ رحمۃ اللہ علیہ عمر شریف کی پندرہویں بہار میں قدم رکھ چکے تھے۔ اعلیٰ تعلیم کے حصول کے جذبات دل میں انگڑائیاں لینے لگے۔ اس زمانے میں ہند کے شہر بریلی شریف میں اعلیٰ حضرت رحمۃ اللہ علیہ کے قائم کردہ منظرِ اسلام کا بول بالا تھا، دور دور سے طالبانِ علومِ نبویہ اپنی پیاس بجھانے کے لیے اس کا رخ کرتے اور اس علمی چمن سے اپنے دامن کو گوہر مراد سے بھر کر جاتے۔ چنانچہ آپ رحمۃ اللہ علیہ بھی مفتی عزیز الرحمن صدیقی کے کہنے پر منظرِ اسلام تشریف لائے اور داخلہ لے لیا۔ میزان و منشعب سے لے کر کتب احادیث تک کی تعلیم آپ نے یہیں مکمل فرمائی۔ آپ کی خداداد ذہانت و فطانت کو دیکھ کر اساتذہ آپ پر خوب شفقت و عنایت کا فیضان لٹاتے، حتیٰ کہ ان ماہر اساتذہ کی کرم نوازیوں نے آپ کو وقت کا فقیہ اور عظیم عالم دین کی صورت میں تبدیل کر دیا۔ 1958ء میں درس نظامی کی تکمیل کے بعد مقتدر علما اور مشفق اساتذہ نے دستارِ فضیلت سے نوازا۔

چند مشہور اساتذہ

آپ رحمۃ اللہ علیہ کی زندگی کو نکھارنے میں یوں تو اور بھی اساتذہ کرام نے اہم کردار ادا فرمایا، لیکن ان میں صرف چند کے نام ہم یہاں اختصار کے پیش نظر درج کرنے کی سعادت حاصل کرتے ہیں۔

(1) محدثِ اعظم بہار علامہ مفتی احسان علی قادری رضوی رحمۃ اللہ علیہ

(2) نبیرہ اعلیٰ حضرت مفسرِ اعظم ہند حضرت علامہ ابراہیم رضا خان قادری رحمۃ اللہ علیہ

(3) بحر العلوم حضرت علامہ مفتی افضل حسین قادری مونیگری رحمۃ اللہ علیہ

(4) حضرت علامہ مفتی مطیع الرحمن قادری رضوی نوری رحمۃ اللہ علیہ

(5) عمدۃ المدرسین حضرت علامہ و مولانا قاری مفتی جہانگیر احمد قادری رضوی رحمۃ اللہ علیہ

(6) شیخ العلماء علامہ غلام جیلانی اعظمی رحمۃ اللہ علیہ

(7) حضرت علامہ مولانا عبدالجلیل رضوی رحمۃ اللہ علیہ

آپ رحمۃ اللہ علیہ خود فرماتے ہیں کہ یوں تو سارے اساتذہ کرام کی تربیت کا زندگی میں کوئی نہ کوئی رنگ ہے، لیکن علم کے ساتھ عملی تحریک کا جذبہ بیدار کرنے میں فخرزمن مفتی جہانگیر صاحب اعظمی رحمۃ اللہ علیہ کا بڑا ہاتھ ہے۔

درس و تدریس

پیارے اسلامی بھائیو! درس و تدریس وہ اہم مشغلہ ہے جس کے ذریعہ علمی وراثت، جذبہ تبلیغ دین و سنت اور احساس تزکیہ نفس کی منتقلی کا کام بحسن و خوبی انجام دیا جاسکتا ہے۔ استاد ہی طلبہ کو حق و باطل، جائز و ناجائز اور حلال و حرام کے درمیان فرق کرنا سکھاتا ہے۔ یہی وجہ کے دینی استاد کو روحانی باپ کہا جاتا ہے۔ تدریس کی اہمیت کا اندازہ اس سے بھی لگایا جاسکتا ہے کہ حضور رحمت عالمیان صلی اللہ علیہ وآلہ وسلم نے خود بھی اپنے معلم ہونے کا اعلان کرتے ہوئے ارشاد فرمایا: "إِنَّمَا بُعِثْتُ مُعَلِّمًا"۔ یعنی مجھے معلم بنا کر بھیجا گیا ہے۔⁽¹⁾

کتنے خوش نصیب ہیں وہ علما جن کو پڑھنے کے بعد پڑھانے کا موقع ملا۔ حضور سرپرست دعوتِ اسلامی مفتی عبدالکلیم رحمۃ اللہ علیہ کی ذات بھی انہیں خوش نصیبوں میں سے ہے جن کو فراغت کے فوراً بعد مسندِ تدریس پر بیٹھنے کا موقع عنایت ہوا۔

..... 1 سنن ابن ماجہ، کتاب السنۃ، باب فضل العلماء، 1/150، حدیث: 229

آپ رحمۃ اللہ علیہ کی مہارت علمی اور فضائل و کمالات کو دیکھ کر آپ کے اساتذہ کرام نے آپ کو منظرِ اسلام (آپ کے مادر علمی ہی) میں تدریس پر مامور کر دیا، جو اس بات کا اشارہ ہے کہ منظرِ اسلام کے اساتذہ آپ رحمۃ اللہ علیہ کی علمی صلاحیتوں سے کافی مطمئن اور متاثر تھے۔

آپ رحمۃ اللہ علیہ کی فراغت 1958ء میں ہوئی، تقریباً 2 سال تک آپ نے یہاں پر درس و تدریس کا فریضہ انجام دیا اور دور دراز سے تشریف لائے طلبہ کرام نے آپ سے علوم و معرفت کے خوب جام نوش کئے۔

مدرسہ نعیمیہ چھپرہ بہار میں آمد

1960ء میں اپنے ایک استاد کے کہنے پر مدرسہ نعیمیہ چھپرہ بہار میں بحیثیت مدرس تشریف لائے، یہاں آپ رحمۃ اللہ علیہ جہاں ایک طرف طالبانِ علوم نبویہ کو علم و معرفت کا جام پلاتے، وہیں دوسری طرف علاقے کے متلاشیانِ حق (حق کی تلاش کرنے والوں) کو اپنی زبان و قلم سے حق و ہدایت کا جام پلاتے رہے۔ آپ کی زبان میں اللہ پاک نے وہ تاثیر رکھی تھی کہ 6 سال کی قلیل مدت میں پورا علاقہ آپ کا گرویدہ ہو گیا، ایک ایسا وقت جب بد مذہبیت کا طوفان عوام کو اپنے چپیٹ میں لے رہا تھا، آپ نے ہر چھوٹے بڑے جلسوں میں شرکت کر کے اس کے خلاف مضبوط باندھ باندھ اور عقائد و معمولاتِ اہلسنت کی خوب حفاظت کی۔ آج بھی چھپرہ کے مسلمان آپ کے اس احسانِ عظیم کو بھلا نہیں سکتے۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيْبُ!

ناگپور میں آمد

1966ء کو علامہ مشتاق احمد نظامی رحمۃ اللہ علیہ کے کہنے پر ناگپور کے لیے رخت سفر باندھا، اور ”جامعہ عربیہ اسلامیہ“ پہنچے۔ یہاں آپ رحمۃ اللہ علیہ نہ صرف ایک مدرس کی حیثیت سے منتخب ہوئے بلکہ نائب مفتی کا بھی عہدہ آپ کو سونپ دیا گیا۔ جامعہ عربیہ میں جب آپ کی تشریف آوری ہوئی تو حافظ ملت کے استاد پیر طریقت مفتی عبدالعزیز خان اشرفی نعمی فچپوری رحمۃ اللہ علیہ نے آپ کا ہاتھ پکڑا، اور ایک کمرے میں لا کر آپ کو بیٹھاتے ہوئے کہا کہ یہ درسگاہ ہے اور یہ آپ کے طلبہ ہیں۔ 1966ء سے 1975ء تک تقریباً 9 سال یہاں پر آپ خدمت تدریس انجام دیتے رہے اور باضابطہ درس گاہ میں رہ کر اس کے بعد کہیں تدریس نہیں فرمائی۔

آپ کا انداز تدریس بڑا دلچسپ، احسن اور اچھو طالب و لہجہ، طلبہ کے ساتھ ہمیشہ نیک برتاؤ، طلبہ کے حقوق کی پاسداری، کبھی کسی طالب علم پر غیر شرعی سختی نہ ہو اس کا حد درجہ خیال کرتے تھے۔ ایک اسلامی بھائی کا بیان ہے کہ عرب شریف میں حضرت کے کمرے میں ایک مرتبہ ملنے گیا حسن اتفاق کہ کمرے میں حضرت تنہا تھے۔ دوسرا کوئی نہ تھا۔ جب میں نے حضرت کے چہرے پر غور کیا تو آپ رحمۃ اللہ علیہ کی آنکھیں اشکبار تھیں میں نے رونے کا سبب دریافت کیا، تو فرمانے لگے: ابھی میں نے ایک حدیث شریف پڑھی ہے، جس کا مفہوم ہے: جو اپنے مسلمان بھائی سے معافی مانگے کسی تکلیف کی وجہ سے جو اس کو پہنچائی اور وہ اس کو معاف نہ کرے تو حوض کوثر پر وہ مجھ سے ملاقات نہیں کرے گا۔⁽¹⁾

①... يَفْوَاعِنُ نِسَاءَ النَّاسِ لَيَكْفُنَّ نِسَاءُكُمْ وَيُرْوَا آبَاءَكُمْ تَبْرُكُكُمْ أَبْنَاؤُكُمْ وَمَنْ آتَاَهُمْ مِّنْ مِّنْهَا فَلْيَقْبَلْ ذَلِكَ مِنْهُ مَحْفَاً كَأَنْ أَوْ مِطْلَاً فَإِنَّ لِمَ

يُعْلَلُ لِمَ يَرُدُّ عَلَى الْخَوْضِ (مستندرك، كتاب البر والصلة، باب بروا آباءكم تبرككم ابناؤكم، 213/5، حدیث: 7340)

مذکورہ حدیث شریف کی طرف اشارہ فرماتے ہوئے کہنے لگے کہ ایک مرتبہ جامعہ میں ایک طالب علم کو کسی وجہ سے درسگاہ سے باہر نکال دیا تھا، پھر وہ مجھ سے معافی مانگتا رہا، لیکن میں نے کسی وجہ سے اس کو اندر نہ لیا۔ حالاں کہ حضرت کا یہ عمل اس بچے کی اصلاح کے لیے تھا مگر پھر بھی مذکورہ حدیث کو پڑھنے کے بعد حضرت روتے رہے حتیٰ کہ آپ کی آواز بلند ہو گئی اور زبان اقدس سے بے ساختہ یہ الفاظ جاری تھے ”یا اللہ میں نے معاف کر دیا، یا اللہ میں نے معاف کر دیا“۔ دیر تک آپ رحمۃ اللہ علیہ یہ کہتے رہے اور روتے رہے۔

اللہ اللہ ذرا تصور کیجیے! اپنے شاگرد کو صرف درسگاہ سے نکالنے پر اور اس کی اصلاح کے لیے اس کا عذر قبول نہ کرنے پر آپ رحمۃ اللہ علیہ کس قدر ندامت کے آنسو بہاتے رہے۔ یقیناً آپ ہم سب کے لیے مشعلِ راہ ہیں۔ اس واقعہ سے جہاں آپ کے خوفِ خدا کا اندازہ ہوتا ہے، وہیں آپ طلبہ کے حقوق کا کس قدر خیال فرماتے تھے، اس بات کا بھی واضح ثبوت ملتا ہے۔ اللہ کریم ہم سب کو آپ رحمۃ اللہ علیہ کے اخلاص کا صدقہ نصیب فرمائے۔ امین

یوں تو آپ رحمۃ اللہ علیہ کی جائے پیدائش علمی اعتبار سے زرخیز صوبہ بہار ہے، لیکن تدریس کے دوران ناگپور کو اپنا مسکن بنا لیا تھا، چونکہ آپ رحمۃ اللہ علیہ اکثر سفر پر رہتے اور زیادہ تر سفر جنوب ہند کا ہو کر تھا، اور بہار کے بنسبت ناگپور سے سفر آسان تھا۔ سفر کے علاوہ زیادہ تر یہیں قیام فرماتے تھے۔ آپ رحمۃ اللہ علیہ کی زندگی کتنی مثالی تھی کہ خدمتِ دین کے لیے اپنا آبائی گاؤں تک چھوڑ دیا۔

درد مند مبلغ

رب کریم قرآن حکیم میں ارشاد فرماتا ہے: ﴿ اُدْعُ إِلَى سَبِيلِ رَبِّكَ بِالْحُكْمَةِ وَ
 الْمَوْعِظَةِ الْحَسَنَةِ وَ جَادِلْهُمْ بِالَّتِي هِيَ أَحْسَنُ ﴾ ترجمہ کنز الایمان: اپنے رب کی راہ کی
 طرف بلاؤ پکی تدبیر اور اچھی نصیحت سے اور ان سے اس طریقہ پر بحث کرو جو سب سے بہتر
 ہو۔⁽¹⁾

اللہ پاک نے اپنے راستے کی طرف بلانے کے لیے تین چیزوں کا ذکر فرمایا ہے:
 (1) حکمت، (2) اچھی نصیحت اور (3) عمدہ طریقہ پر گفتگو۔

اللہ تبارک و تعالیٰ نے حضور سرپرست دعوتِ اسلامی کی ذات میں یہ تینوں اوصاف بحسن
 و خوبی عطا فرمائے تھے۔ آپ رحمۃ اللہ علیہ کو دیکھ کر ایسا لگتا تھا کہ دعوت و ارشاد کا خاصہ آپ کو
 موردی عطا ہوا ہے، اور کیوں نہ ہو کہ آپ کے والد محترم کے اندر دینی تبلیغ کا جذبہ کوٹ کوٹ
 کر بھرا ہوا تھا۔ آپ رحمۃ اللہ علیہ کے والد محترم کوئی عالم تو نہ تھے، مگر علما کی محبت ان کے اندر
 بدرجہ اتم موجود تھی اور تبلیغ قرآن و سنت کا ایسا جذبہ تھا کہ ایک عالم دین کی کفالت فرماتے اور
 ان کو فکر معاش سے فارغ کر کے علاقے میں قرآن و سنت کی تبلیغ اور نیکیوں کی دعوت کو عام
 کرنے میں لگا دیتے۔ دین کا یہی درد اور علما سے اس بے لوث محبت کا صلہ اللہ کریم نے آپ کو
 عبدالحلیم رحمۃ اللہ علیہ کی شکل میں ایک ممتاز عالم دین اور درد مند مبلغ سے نواز کر عطا فرمایا۔

آپ رحمۃ اللہ علیہ نے ایک عظیم مبلغ کی صورت میں اسلامی تعلیمات کو دنیا بھر میں عام کیا۔
 آپ جہاں جاتے غیر محسوس طریقے سے اس علاقے کا ماحول بدل جاتا، سنتوں کی بہاریں عام ہو

جاتیں، سنیت کا بول بالا ہوتا، سرزمین ہند کے چہار جانب آپ کے تبلیغی دورے ہوئے اور کامل مبلغ کا فریضہ انجام دیتے۔

آپ رحمۃ اللہ علیہ ایسے بااثر مبلغ تھے جہاں جاتے سنت کی بہاریں چھوڑ آتے۔ ایسے دیہی علاقوں میں بھی آپ کا سفر ہوا جہاں لوگ مشرکانہ رسم و رواج اور اسلامی عقائد و نظریات میں فرق نہیں جانتے تھے، آپ کی حاضری ہوئی تو علاقے کا رنگ ہی بدل گیا۔ لوگ متبع سنت ہو گئے، اسلامی تعلیمات سے آشنا ہوئے۔ آپ جن علاقوں میں ایک بار جاتے ان علاقوں کو ویسے ہی چھوڑ نہیں دیتے بلکہ جب تک علاقے کا ماحول بدل نہ جائے مسلسل حاضر ہوتے اور پورے علاقے کو شریعت و سنت کے سانچے میں ڈھال دیتے۔ ان علاقوں میں جہاں مساجد نہیں ہوتیں، مسجد تعمیر کرواتے، اور امام متعین کرتے تاکہ جانے کے بعد بھی علاقے میں دین کا کام ہوتا رہے اور لوگ دین و شریعت سے جڑے رہیں۔

جن علاقوں میں آپ رحمۃ اللہ علیہ کا کثرت سے سفر ہوا کرتا، ان میں جنوب ہند اور مہاراشٹر اور گجرات کے بعض سرحدی علاقے خاص قابل ذکر ہیں۔ جیسے مچھلی پٹنم، جاگاؤں، دھولیہ، سنگم نگر، احمد نگر، ڈونڈا پتھ، نندربار، وجے واڑہ۔

دعوتِ اسلامی سے وابستگی

دعوتِ اسلامی سے منسلک ہونے کے بعد آپ رحمۃ اللہ علیہ کے داعیانہ کردار میں اور بھی چار چاند لگ گئے اور آپ کی سرپرستی میں آنے کے بعد دعوتِ اسلامی نے ہندوستان میں خوب ترقی حاصل کی۔ یہ سچ ہے کہ دعوتِ اسلامی آپ کو بڑھاپے میں ملی جیسا کہ آپ رحمۃ اللہ علیہ خود فرماتے ہیں کہ ”مجھے افسوس ہے کہ دعوتِ اسلامی بڑھاپے میں ملی۔“ لیکن یہ بھی ایک سچائی

ہے کہ چند سالوں کی قلیل مدت میں آپ نے دعوتِ اسلامی کے لیے ایسی انتھک کوششیں فرمائیں کہ دیکھتے ہی دیکھتے ہندوستان کے طول و عرض میں اس کا پیغام پہنچ گیا۔ آپ رحمۃ اللہ علیہ کی حیاتِ طیبہ کا ہر دن دعوت و تبلیغ کی ایک نئی صبح لے کر نمودار ہوتا۔ کہیں نئے کام کی بنیاد رکھتے، کہیں پرانے اختلافات کو ختم کرتے، تو کہیں غلط فہمیوں کی پیچیدہ گتھیوں کو سلجھانے میں آپ کا وقت صرف ہوتا۔

دعوتِ اسلامی کی سرپرستی

شیخ طریقت امیر اہلسنت بانی دعوتِ اسلامی حضرت علامہ مولانا محمد الیاس عطار قادری رضوی ضیائی دامت برکاتہم العالیہ نے 1990ء میں جب ہندوستان کے طول و عرض کا سفر فرمایا، اور جگہ جگہ دعوتِ اسلامی کے اجتماعات کا سلسلہ شروع ہوا، تو علمائے اہلسنت و مشائخ اہلسنت کی کثیر تعداد نے ہر ممکن تعاون فرمایا، اور اجتماعات میں بنفس نفیس شرکت بھی فرماتے رہے، ان علما و مشائخ کی کڑی میں ایک نمایاں نام حضور فقیہ اسلام حضرت مولانا مفتی عبدالحلیم اشرفی رضوی ناگپوری رحمۃ اللہ علیہ کا ہے، آپ کا یہ مزاج تھا کہ مسلمانوں کے عقائد و اعمال کی درستگی کے لیے جو بن پڑا، اس میں کوشاں رہنا ہے، نہ صرف خود کوشش کرنی ہے بلکہ جو کرنے کا عزم و حوصلہ رکھتے ہیں اور کر رہے ہیں ان کو آگے بڑھا کر مسلکِ حق اہلسنت و جماعتِ مسلکِ اعلیٰ حضرت کو مضبوط کرنا ہے، اسی عظیم جذبے کے تحت مفتی صاحب رحمۃ اللہ علیہ دعوتِ اسلامی کے اوائل دور سے ساتھ رہے۔

بالآخر ایک موقع سے امیر اہلسنت دامت برکاتہم العالیہ نے آپ کی سرپرستی کا اعلان فرمایا حضور مفتی صاحب رحمۃ اللہ علیہ نے اپنی زندگی میں بہت سارے نشیب و فراز کا سامنا کیا، مگر

تحریکِ دعوتِ اسلامی پر اٹھنے والے ہر سوال کا تشفی بخش جواب دے کر قلوبِ مسلمہ کے اطمینان کا سامان فراہم کیا، اور دعوتِ اسلامی کو پروان چڑھانے میں کوئی موقع ہاتھ سے جانے نہ دیا۔ دعوتِ اسلامی انڈیا کی تاریخ گویا کہ آپ کے بنا ادھوری اور نامکمل ہے۔ آپ نے سرپرست اور سرپرستی کی ایسی مثال اپنے عمل و استقامت سے قائم کی کہ دمِ آخر تک اس سلسلے کو آگے بڑھاتے رہے، یہی وجہ ہے کہ آپ ”سرپرستِ دعوتِ اسلامی“ کے لقب سے ملقب ہو کر اسی سے زیادہ متعارف ہوئے۔

شب و روز کے معمولات

جو لوگ ترقی کی شاہراہ پر گاڑن ہیں ان کی زندگی کا بغور مطالعہ کرنے سے ایک بات مشترک ملتی ہے کہ انہوں نے اپنی زندگی کے اہداف متعین کر کے اپنی زندگی کے شب و روز اور ماہ و سال کے باقاعدہ جدول بنائے ہوئے ہیں، تب جا کر انہیں اپنے مشن میں کامیابی ملی ہے۔ اولیائے کرام کی زندگیوں پر نظر ڈالنے سے بخوبی معلوم ہوتا ہے کہ انہوں نے اپنی زندگی کے معمولات پر کتنی سختی سے عمل کیا۔ استقامت کے ساتھ وہ اپنے معمولات میں لگے رہے اور اسی استقامت اور استقامت نے انہیں ولایت کے اعلیٰ منزل پر فائز کر دیا۔

مشہور مقولہ ہے: ”الْإِسْتِقَامَةُ فَوْقَ الْكِرَامَةِ۔ یعنی استقامت کرامت سے بڑھ کر ہے۔“ چنانچہ حضرت سیدنا ابو علی جو زجانی رحمۃ اللہ علیہ فرماتے ہیں: ”استقامت اختیار کرو، کرامت کے طلب گار نہ بنو کیوں کہ تمہارا نفس کرامت کی طلب میں متحرک ہے حالاں کہ تمہارا رب تم سے استقامت کا مطالبہ فرماتا ہے۔“^(۱)

حضور سرپرستِ دعوتِ اسلامی رحمۃ اللہ علیہ کی زندگی کا جب ہم مطالعہ کرتے ہیں تو یہ بات ہمیں اکثر دیکھنے کو ملتی ہے کہ آپ رحمۃ اللہ علیہ نے اپنی زندگی کے شب و روز کے باقاعدہ شیڈول بنائے ہوئے تھے، اور اپنے روزانہ کے معمولات میں استقامت کے ساتھ عمل پیرا بھی رہے۔

آپ رحمۃ اللہ علیہ کے دن رات کے معمولات کچھ اس طرح تھے:

فجر کی نماز کا وقت شروع ہونے سے کچھ پہلے بیدار ہو کر، ضروریات سے فارغ ہو کر وضو فرماتے اور تہجد کی نماز ادا فرماتے۔ اس کے بعد بزرگوں کی جانب سے عطا کردہ وظائف کا ورد کرتے یہاں تک کہ فجر کی اذان ہو جاتی۔ نماز فجر ادا فرما کر وظائف میں لگ جاتے، ذکر و دعا اور تلاوت کا اہتمام کرتے، دلائل الخیرات شریف پابندی کے ساتھ پڑھتے، پھر ناشتہ کر کے کچھ دیر آرام فرما لیتے تھے، اس کے بعد اٹھ کر نہادھو کر ظہر کی نماز ادا فرما کر۔ ظہر کے آدھا گھنٹے کے بعد دوپہر کا کھانا تناول فرماتے، اس بیچ کوئی ملاقات کرنے حاضر ہوتا تو ملاقات کر کے کھانے کے بعد تھوڑی دیر قیلولہ فرماتے تاکہ رات کے قیام میں مدد ملے، عصر کے وقت اٹھ کر ضروریات سے فارغ ہو کر نماز ادا فرما کر چائے نوش فرماتے، زندگی کے آخری ایام میں نماز عصر آخری وقت میں ادا کرتے تاکہ اسی وضو سے مغرب پڑھ سکیں۔ مغرب کی نماز ادا کرنے کے بعد تھوڑی دیر مختصر وظائف کر کے قرآن شریف کی تلاوت کا شرف حاصل کرتے تھے۔ اس کے بعد عشا کی نماز اذان کے فوراً بعد ادا فرما لیتے، پھر مختصر اوراد و وظائف کر کے رات کا کھانا کھانے کے بعد پابندی کے ساتھ چہل قدمی کرتے۔ آپ رحمۃ اللہ علیہ بہت مختصر کھاتے، کھانا نمک سے شروع کرتے اور نمک پر ختم کرتے، کھانے کے کچھ دیر بعد پانی پیتے، شب و روز کے یہ معمولات سفر و حضر دونوں میں یکساں انجام پاتے، چہل قدمی کر لینے کے بعد بستر پر بیٹھ جاتے اور دن بھر کے جو کام باقی رہتے

انہیں انجام دیتے، گیارہ بجے بعد رات میں سونے کا معمول تھا، لیکن کبھی کبھار کام زیادہ ہوتا، تو دیر رات تک اس کو پورا فرمالیا کرتے تھے۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيبِ!

تلاوت کا ذوق و شوق

پیارے اسلامی بھائیو! احادیثِ مبارکہ میں قرآن مجید کی تلاوت کے بہت فضائل بیان کئے گئے ہیں، یہی وجہ ہے کہ ہمارے اسلاف کثرت سے قرآنِ پاک کی تلاوت فرمایا کرتے تھے۔ صحابہ کرام علیہم الرضوان بھی کثرت کے ساتھ قرآن مجید کی تلاوت کرتے تھے، نہ صرف یہ کہ ہمارے اسلاف کرام تلاوت کی کثرت فرماتے بلکہ تلاوتِ قرآن کے وقت ان کے دل کی کیفیت متغیر ہو جاتی، ان کی آنکھیں اشکباری کرتیں۔ جہاں انعام و اکرام کا ذکر آتا، ان کے دل شوق و شغف میں مچل جاتے اور جہاں خوف و خشیت کا ذکر آتا، ان کے رونگٹے کھڑے ہو جاتے۔

چنانچہ قرآن کریم میں خود اللہ پاک ارشاد فرماتا ہے: ﴿وَإِذَا سَمِعُوا مَا أُنزِلَ إِلَى الرَّسُولِ تَرَى أَعْيُنَهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ﴾ (۸۳) ترجمہ کنز الایمان: اور جب سنتے ہیں وہ جو رسول کی طرف اترا تو ان کی آنکھیں دیکھو کہ آنسوؤں سے ابل رہی ہیں اس لیے کہ وہ حق کو پہچان گئے کہتے ہیں اے رب ہمارے ہم ایمان لائے تو ہمیں حق کے گواہوں میں لکھ لے۔^(۱)

اس آیت کریمہ کی تفسیر میں ہے: جب نجاشی بادشاہ کے سامنے حضرت جعفر طیار نے سورہ مریم اور سورہ طہ کی چند آیات تلاوت فرمائیں تو نجاشی کی آنکھوں سے سیل اشک (آنسوؤں کا سیلاب) رواں ہو گیا۔ اسی طرح جب پھر حبشہ کا وفد سرکارِ دو عالم صلی اللہ علیہ وآلہ وسلم کی خدمت میں حاضر ہوا، جس میں 70 آدمی تھے اور تاجدارِ رسالت صلی اللہ علیہ وآلہ وسلم نے ان کے سامنے سورہ یسین کی تلاوت فرمائی، تو اسے سن کر وہ لوگ بھی زار و قطار رونے لگے۔^(۱)

حضور سرپرست دعوتِ اسلامی کی زندگی کا جب ہم جائزہ لیتے ہیں تو معلوم ہوتا ہے کہ آپ رحمۃ اللہ علیہ بھی تلاوتِ قرآن کی پابندی فرماتے، آپ کے شب و روز کے معمولات میں تلاوتِ قرآن شامل تھی۔ فجر کے بعد ایک پارہ پابندی کے ساتھ اور مغرب کے بعد کچھ حصہ قرآن شریف کا تلاوت کرتے۔ دورانِ تلاوت آپ کی کیفیت دیگر گوں ہوتی۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيبِ!

وقت کی پابندی

پیارے اسلامی بھائیو! وقت کو اللہ پاک نے ہر انسان کے لیے برابر پیدا کیا ہے اور اس انمول نعمت کو اس نے اپنے بندوں کو مفت میں دے رکھا ہے، کچھ لوگ اس عظیم نعمت کی قدر کر کے خود کو کامیاب بناتے ہیں تو کچھ لوگ اس کو ضائع کر کے اپنی زندگی کو برباد کر دیتے ہیں۔ لیکن سب سے کامیاب افراد وہ ہوتے ہیں جو اپنے وقت کا استعمال زیادہ تر فکرِ آخرت اور اللہ پاک کے ذکر و فکر میں صرف کرتے ہیں۔ بلاشبہ ان ہستیوں میں سے ایک حضور مفتی عبدالحلیم رحمۃ اللہ علیہ کی ذات ہے جنہوں نے اپنے وقت کا زیادہ تر حصہ خدمتِ دین اور عبادت و ریاضت

1..... تفسیر صراط الجنان، 3/11، ملخصاً

میں گزارا اور پابندی کا عالم یہ تھا کہ حالتِ اقامت ہو یا سفر، اپنے وقت کی پابندی فرماتے اور اپنے شب و روز کے معمولات میں تاخیر برداشت نہیں کرتے۔

یقین محکم عمل پیہم محبت فاتح عالم

جہاد زندگانی میں ہیں یہ مردوں کی شمشیریں

بندہ جب اپنے وقت کی قدر کرتا ہے اور اس کی پابندی کرنے لگتا ہے تو اللہ پاک بھی اس کی غیبی مدد فرماتا ہے۔ چنانچہ اسی حوالے سے ایک حیرت انگیز واقعہ ملاحظہ کیجیے:

حضور مفتی صاحب رحمۃ اللہ علیہ خود فرماتے ہیں کہ میں ناگپور سے بس کے ذریعے جبل پور کے سفر میں تھا، بس جب سیونی شہر کے قریب پہنچی تو مغرب کا وقت ہو چکا تھا۔ میں اگلے اسٹاپ پر نماز کے لیے تیار بیٹھا تھا کہ اگلا اسٹاپ آئے گا تو اتر کر نماز ادا کر لوں گا، مگر بس اگلے اسٹاپ میں رکنے کے بجائے بائی پاس سے نکل گئی۔ ادھر مجھے مغرب کے وقت کے نکل جانے کا خدشہ لاحق ہونے لگا، میں نے ڈرائیور سے کہا مگر اس نے یہ کہہ کر ٹال دیا کہ اگلے اسٹاپ پر پڑھ لینا۔ کنڈکٹر سے بھی منت سماجت کی مگر جب بات نہیں بنی، تو میں رنجیدہ ہو کر اپنی سیٹ پر بیٹھ گیا، تبھی اچانک بس خراب ہو گئی اور ڈرائیور کو بس روکنا پڑا۔ جیسے ہی بس رُکی، ساری سواری بس سے اتر کر ٹھیک ہونے کا انتظار کرنے لگے، میں راستے کے ایک کنارے گیا اور اطمینان کے ساتھ نماز ادا کی، جب تک میری نماز مکمل ہوئی ادھر بس بھی ٹھیک ہو گئی۔ جب میں بس میں داخل ہوا تو مجھے دیکھ کر ایک غیر مسلم کہنے لگا: باباجی! کب سے نماز پڑھنے کے لیے پریشان تھے، تم نے نہیں روکا، اس لیے بس خراب ہو گئی۔

اللہ پاک کی ان پر رحمت ہو اور ان کے صدقے ہماری بے حساب مغفرت ہو۔

اٰمِیْن بِجَاہِ النَّبِیِّ الْاَمِّیْن صَلَّی اللّٰہُ عَلَیْہِ وَاٰلِہٖ وَسَلَّم

پیارے اسلامی بھائیو! دیکھا آپ نے جب کوئی وقت کی پابندی کرتا اور اللہ پاک کے حکم کی تعمیل کے لیے کمر کس لیتا ہے، تو اللہ پاک کس طرح سے اس کی مدد فرماتا ہے۔

حیرت انگیز قوتِ حافظہ

حافظہ اللہ پاک کی ایک عظیم نعمت ہے، تاہم سب کا حافظہ ایک جیسا نہیں ہوتا۔ جہاں کچھ لوگوں کا حافظہ اتنا کمزور ہوتا ہے کہ جلد پیش آمدہ چیزوں کو بھول جاتے ہیں، تو وہیں کچھ لوگوں کا حافظہ اتنا مضبوط ہوتا ہے کہ برسوں پرانی یادوں کو بھی نہیں بھولتے۔

حضور فقیہ اسلام مفتی عبدالحکیم رحمۃ اللہ علیہ کی ذات بابرکات میں جہاں اللہ پاک نے بے شمار خوبیاں ودیعت کی تھیں، وہیں آپ رحمۃ اللہ علیہ کو بلا کا حافظہ بھی عطا فرمایا تھا۔ حافظہ کئی طرح کا ہوتا ہے، بعض حافظے صرف مشاہدات کو یاد رکھ پاتے ہیں، تو بعض معقولات اور بعض منقولات کو یاد رکھ سکتے ہیں۔ مگر حضور فقیہ اسلام کو اللہ تبارک و تعالیٰ نے ایسا حافظہ عطا فرمایا تھا جو ان تمام خوبیوں کو جامع تھا، آپ رحمۃ اللہ علیہ کو بڑھاپے میں درسی کتب کی عبارتیں یاد تھیں۔ شیخ سعدی کے اشعار تو ایسے سناتے جیسا کہ ابھی ابھی پڑھے ہوں۔ بچپن میں پیش آنے والے واقعات اس انداز میں بیان فرماتے جیسے کہیں دیکھ کر بیان کر رہے ہوں، اس کے علاوہ بد مذہبوں کی متنازع عبارتیں لفظ بہ لفظ ازبر تھیں کہ جب کبھی موقع آتا، مفہوم سے کام لینے کے بجائے ہو بہو وہی عبارت پیش فرماتے تاکہ اگر مگر کی گنجائش باقی نہ رہے، اور سامنے والا بلا چوں و چرا تسلیم کرنے پر مجبور ہو جائے۔ آخری وقت تک آپ رحمۃ اللہ علیہ کا حافظہ اسی طرح محفوظ و سلامت رہا۔

جو نہ بھولے کبھی تجھے ایک پل حافظہ وہ مجھے عطا کر دے۔

عجز و انکساری

پیارے محترم اسلامی بھائیو! عاجزی و انکساری کی فضیلت احادیث مبارکہ میں کثرت سے وارد ہوئی ہے۔ آئیے ایک حدیث پاک ملاحظہ فرمائیے:

فرمانِ مصطفیٰ صلی اللہ علیہ وآلہ وسلم ہے: مَنْ تَوَاضَعَ لِلَّهِ رَفَعَهُ اللَّهُ. یعنی جو اللہ پاک کے لیے عاجزی کرتا ہے اللہ اسے بلندی عطا فرماتا ہے۔^(۱)

مشہور ہے کہ پھل دار درخت ہمیشہ جھکا ہوتا ہے، یہ بات مشاہدات و تجربات سے ثابت ہے کہ جس درخت میں جتنے زیادہ پھل لگے ہوتے ہیں وہ اتنا زیادہ جھکا ہوتا ہے۔ حضور فقیر اسلام مفتی عبدالحلیم صاحب رحمۃ اللہ علیہ کی ذات میں اللہ پاک نے جتنی زیادہ صلاحیتیں عطا فرمائی تھی۔ آپ کے اندر اسی کمال کی عاجزی اور انکساری بھی موجود تھی۔ بارہا ایسا ہوا ہے کہ طلبہ یا نو فارغ علما جو آپ کی دست بوسی کا شرف حاصل کرنے آئے، ان کے ہاتھ چومنے سے پہلے آپ رحمۃ اللہ علیہ نے ان کے ہاتھ چوم لیے ہیں۔ اسی طرح سے سید زادوں کے ہاتھ چومنا بھی آپ کا طرہ امتیاز تھا۔

آپ رحمۃ اللہ علیہ للت پوریونی (ہند) کے ایک پروگرام میں تشریف لے گئے۔ جہاں ایک نوجوان مقرر صاحب بھی مدعو تھے۔ جب آپ رحمۃ اللہ علیہ سے ملاقات ہوئی تو انہوں نے اپنا تعارف سید زادے کے طور پر کر لیا۔ جیسے ہی آپ رحمۃ اللہ علیہ نے سنا کہ سید ہیں فوراً کھڑے ہو گئے، دست بوسی کی، مصافحہ کیا، اس نوجوان سید زادے نے جب آپ کا یہ انداز دیکھا، تو شرمندگی کا احساس کرنے لگے۔ حضور فقیر اسلام نے ان کی یہ حالت دیکھ کر فرمایا کہ آپ سید زادے ہیں ہم غلام ہیں۔ غلام آقا کی خدمت میں رہتا ہے، پھر آپ نے انہیں اپنی جگہ بٹھایا۔

..... 1 شعب الامیان، ج 6، ص 274، حدیث: 8140

رخصت ہونے کے وقت وہ کہنے لگے کہ سنا تھا کہ ناگپور والے مفتی صاحب سادات کی بہت عزت کرتے ہیں مگر آج اپنی نظروں سے دیکھ بھی لیا۔

تخل و بردباری

قوتِ انتقام کے باوجود معاف کر دینے کا نام حلم و بردباری ہے۔

حضرت سیدنا اکثم بن صیفی رضی اللہ عنہ فرماتے ہیں: عقل کا ستون بردباری ہے اور صبر تمام

باتوں کا جامع ہے۔⁽¹⁾

اُمّ المؤمنین حضرت سیدتنا عائشہ صدیقہ طیبہ طاہرہ رضی اللہ عنہا فرماتی ہیں: میں نے کبھی بھی رسولِ اکرم، شاہِ بنی آدم صلی اللہ علیہ والہ وسلم کو اپنی ذات پر کئے گئے ظلم کا بدلہ لیتے ہوئے نہیں

دیکھا۔⁽²⁾

حلم و بردباری نبوت کے اوصاف میں سے ہے، منقول ہے کہ ایک راہب خلیفہ ہشام بن عبد الملک کے پاس گیا۔ اس نے راہب سے پوچھا: کیا ڈوالقزین رضی اللہ عنہ نبی تھے؟ راہب نے کہا: نہیں! لیکن انہیں نبوت کی چار صفات عطا کی گئیں تھیں: (1) بدلہ لینے کی طاقت کے باوجود معاف کر دیتے (2) وعدہ کرتے تو پورا کرتے (3) گفتگو کرتے تو سچ بولتے اور (4) آج کا کام کل

پر نہ چھوڑتے۔⁽³⁾

1..... احیاء العلوم مترجم، 3/542

2..... الشمائل المحمدية للترمذی، باب ماجاء فی خلق رسول اللہ صلی اللہ علیہ وسلم، ص

۱۹۸، حدیث: ۳۳۲

3..... احیاء العلوم مترجم، 3/561

فقہیہ اسلام حضور مفتی عبدالحلیم صاحب رحمۃ اللہ علیہ کی ذاتِ حلم و بردباری کی بولتی تصویر تھی۔ ان کے جذبہِ ترحم نے عفو و درگزر کے کئی سمندر اپنے اندر سمیٹ رکھے تھے۔

1990ء کا زمانہ تھا، عرب شریف میں آپ رحمۃ اللہ علیہ کی ملاقات شیخ طریقت امیر اہلسنت دامت برکاتہم العالیہ سے ہوئی اور اسی سال آپ رحمۃ اللہ علیہ باضابطہ طور سے دعوتِ اسلامی سے منسلک بھی ہوئے تھے۔ جب آپ رحمۃ اللہ علیہ دعوتِ اسلامی کی سرپرستی فرما رہے تھے آپ نے کھلے عام جلسوں میں جا جا کر دفاعی محاذ سنبھالنا شروع کیا۔ احسن انداز میں مخالفین کے اعتراضات کے جواب عنایت فرمائے، لیکن اختلاف کے اس پر آشوب زمانے میں جہاں بعض لوگوں نے دعوتِ اسلامی کی حقیقت کی تحقیق کر کے اپنے آپ کو اس دینی تحریک کا جی جان سے والا اور شید ابنالیا، تو وہیں بعض لوگوں نے حقیقت کی معلومات کیے بغیر دعوتِ اسلامی کی اور بھی مخالفت اپنے سینے میں پال لی۔ اس بچ ملک مرشد میں بانی دعوتِ اسلامی اور وطن عزیز ہندوستان میں سرپرستِ دعوتِ اسلامی کو جو تکلیفیں پہنچائی گئیں وہ احاطہ بیان سے باہر ہیں۔ آپ رحمۃ اللہ علیہ نے کبھی کسی سے بدلہ نہ لیا، بلکہ حلم و بردباری اور عفو و درگزر سے کام لیا۔ آپ رحمۃ اللہ علیہ کی اس حلم و بردباری ہی کا نتیجہ ہے کہ آج خود وہ لوگ دعوتِ اسلامی کی مدنی بہاروں کو چار چاند لگا رہے ہیں جو کل تک اس کی مخالفت کرتے تھے۔

اللہ کریم تمام مخلصین کی کوششوں کو قبول فرمائے۔ آمین بِجَاہِ النَّبِيِّ الْاَسْمِیْنِ صَلَّى اللهُ عَلَيْهِ وَآلِهِ وَسَلَّمَ

بیعت و خلافت

حضرت مفتی عبدالحلیم صاحب قبلہ رحمۃ اللہ علیہ اپنے استاذ حضرت علامہ احسان علی قادری رضوی محدث مظفر پوری رحمۃ اللہ علیہ کے حکم پر، دورانِ تعلیم ہی مخدوم ملت، تلمیذِ اعلیٰ حضرت علامہ مولانا مفتی الشاہ سید محمد اشرفی جیلانی المعروف محدثِ اعظم ہند کچھو کچھوی رحمۃ اللہ علیہ کے

دستِ حق پرست پر بریلی شریف میں سلسلہ عالیہ قادریہ چشتیہ اشرفیہ میں بیعت ہوئے۔ پیرو
مرشد کے وصال کے بعد امام العلماء رئیس الفقہا شہزادہ اعلیٰ حضرت عارف باللہ حضور مفتی
اعظم ہند رحمۃ اللہ علیہ کے مبارک ہاتھوں پر طالب ہوئے۔

حضرت مفتی عبدالحکیم صاحب قبلہ رحمۃ اللہ علیہ عرصہ دراز تک حضور مفتی اعظم ہند کی
تربیت میں رہے۔ سفر و حضر میں بھی ساتھ ساتھ رہتے، حضور مفتی اعظم ہند آپ سے بے پناہ
محبت فرماتے، اور آپ پر کامل اعتماد رکھتے۔ سب سے پہلے حضور مفتی اعظم ہند رحمۃ اللہ علیہ نے
آپ کو اجازت و خلافت سے نوازا۔

جب آپ حج و زیارت کے لیے حرمین شریفین حاضر ہوئے تو وہاں قطب مدینہ ضیاء الملتہ
والدین حضرت ضیاء الدین احمد صدیقی قادری رضوی مہاجر مدنی رحمۃ اللہ علیہ نے اپنی جملہ اجازت
و خلافت سے سرفراز فرمایا۔ علاوہ ازیں رئیس اڑیسہ سرکار مجاہد ملت مولانا الشاہ حبیب الرحمن
قادری رحمۃ اللہ علیہ اور استاذ الاساتذہ و مربی اعظم حضرت علامہ احسان علی قادری رضوی محدث
مظفر پوری علیہ الرحمہ نے بھی تمام سلاسل کی اجازت و خلافت سے سرفراز کیا۔^(۱)

مریدین کی لیے دعا

حضور فقیہ اسلام ایک جامع شرائط پیر تھے اور مریدین کی اصلاح کا درد آپ کے اندر
بدرجہ اتم موجود تھا۔ کہیں دینی تعلیم سے مریدین کو جوڑے رکھنے کے لیے آپ رحمۃ اللہ علیہ نے
مکاتب و مدارس قائم فرمائے، تو کہیں مساجد کی تعمیر فرما کر مقتدیوں کی اصلاح کرنے والے ائمہ
چھوڑ آئے۔ جو اصلاح امت کے فرائض حضرت کی نگرانی میں انجام دیتے رہے۔

1 فتاویٰ حلیمیہ، ص: ۴۴

مریدوں کی اصلاح آپ رحمۃ اللہ علیہ کی ظاہری زندگی کا حصہ تھا۔ اس کے علاوہ جب آپ رحمۃ اللہ علیہ اپنے رب کے حضور گوشہ تنہائی اختیار کرتے تو کبھی اپنے مریدین کو نہیں بھولتے حتیٰ کہ تہجد کی نماز کے بعد جب اپنے رب کے حضور دست دعا دراز فرماتے تو مریدین کی اصلاح اور ان کی مغفرت کی دعا کرتے۔ آپ زار و قطار رونے لگتے، روتے روتے ہچکیاں بندھ جاتیں، کبھی ایسا بھی ہوتا کہ آواز اتنی بلند ہو جاتی کہ قریب کے کمرے میں سونے والے بیدار ہو جاتے۔

چنانچہ مریدین کی خاطر خدا کی بارگاہ میں رونے کا ایک واقعہ ملاحظہ کیجئے:

ایک عالم صاحب جن کو کبھی کبھار آپ رحمۃ اللہ علیہ کے ساتھ سفر میں ساتھ رہنے کی سعادت ملی ہے۔ ان کا بیان ہے کہ میں غالباً 2010ء میں حضرت کے ساتھ دو دن اچھے ضلع دھولیہ صوبہ مہاراشٹر کے ایک سفر میں تھا۔ رات میں پروگرام تھا، جس سے فارغ ہو کر سونے میں کافی رات بیت چکی تھی، تقریباً رات کے تین بج چکے تھے، سب لوگ سو گئے، میں بھی سو رہا تھا مفتی صاحب (رحمۃ اللہ علیہ) بھی آرام فرمانے لگے۔ تھوڑی دیر کے بعد مفتی صاحب (رحمۃ اللہ علیہ) کے کمرے سے آہ و فغاں کی آوازیں آنے لگی۔ میں چونک گیا اور بیدار ہونے کے بعد مفتی صاحب (رحمۃ اللہ علیہ) کے کمرے میں کان لگایا، تو پتہ چلا کہ آپ تہجد کی نماز سے فارغ ہو کر بڑی رقت آمیز دعا فرما رہے ہیں، کچھ جملے جو میری سماعتوں نے محفوظ کئے اس طرح کے تھے: مولا! میرے مریدین معتقدین اور جو بھی چاہنے والے ہیں ان کی بخشش فرمادے، ان لوگوں نے اپنی نجات کے لیے مجھ گنہگار کا دامن تھاما ہے، مولا! تو کریم ہے کرم فرمادے، سب کو نجات عطا فرما دے۔ عالم صاحب کہتے ہیں کہ رقت آمیز لہجے میں آپ رحمۃ اللہ علیہ مریدین کے لیے دعا فرماتے رہے یہاں تک کہ مجھ پر نیند کا غلبہ ہو اور میں سو گیا۔ تھوڑی دیر کے بعد حضرت نے مجھے جگایا اور فرمایا کہ اٹھو فجر کی اذان ہو گئی ہے۔

اللہ اللہ! مریدین کی خیر خواہی اور ان کی بخشش کا ایسا جذبہ کہ آدھی رات کو اٹھ کر ان کے حق میں رو رو کر دعا فرما رہے ہیں۔ یقیناً ایسا جذبہ ایک کامل پیر ہی کا ہو سکتا ہے۔
اللہ کریم آپ کی تربت اقدس پر رحمت و انوار کی بارشیں نازل فرمائے، اور ہم سب کو آپ رحمۃ اللہ علیہ کے فیوض و برکات سے خوب مالا مال فرمائے۔ آمین

سرپرست دعوتِ اسلامی کی دینی خدمات

حضور فقہیہ اسلام مفتی عبدالحلیم صاحب رحمۃ اللہ علیہ کی ذات بابرکات میں دینی خدمات کا جذبہ کوٹ کوٹ کر بھرا ہوا تھا۔ یہ خدمتِ دین کا جذبہ آپ رحمۃ اللہ علیہ کو موروثی عطا ہوا تھا۔ آپ کے والد محترم مرحوم منیر الدین صدیقی رحمۃ اللہ علیہ نے باقاعدہ علما کی کفالت کی اور حسب استطاعت ان کی مالی خدمت کر کے ان کو دینی خدمت کے لیے لگایا۔ شاید یہی خاندانی جذبہ کار فرما تھا کہ آپ رحمۃ اللہ علیہ نے بھی اپنے آپ کو تبلیغ و ارشاد کے کاموں کے لیے وقف کر رکھا تھا۔ چنانچہ مولانا حبیب اللہ بیگ مصباحی مدظلہ العالی (استاذ الجامعۃ الاثریہ، مبارک پور) کا بیان ہے کہ ہمارے علاقے میں حضرت کے آنے سے پہلے اہلسنت کی کوئی امتیازی حالت نہ تھی بلکہ خط ملط والے معاملات تھے۔ کون سنی؟ کون کیا؟ کچھ سمجھ میں نہیں آ رہا تھا مگر اب الحمد للہ جب سے حضرت کے مبارک قدم پڑے ہیں علاقے میں سنیت کی بہار ہے، سنی اپنے مراسم حقہ کو جاننے لگے ہیں، حق و باطل کے درمیان ایک امتیازی خط نمایا ہے۔^(۱)

ایک عالم صاحب کا بیان ہے کہ آندھرا پردیش کارائیل سیماعلاقہ جہالت کے اندھیروں میں ڈوبا ہوا تھا۔ دینی تعلیمات سے اس قدر دوری تھی کہ کفریہ رسم و رواج کا پالن کرتے تھے۔ اندھی تقلید کا دور دورہ تھا، جس نے جو کہہ دیا، دین سمجھ کر اسے تسلیم کر لیا۔ بد مذہبوں نے ان

1..... جہان فقہیہ اسلام ص ۱۲، ۱۳، ۱۴، ۱۵

بے چاروں کی کم خواندگی کا خوب جم کر فائدہ اٹھایا، اور انہیں اپنی طرف مائل کرنے میں کوئی کمی نہ کی۔ کچھ درد مند حضرات جن کا دین سے کچھ لگاؤ تھا اور قوم و ملت کے اس حالِ زار پر ترس رکھتے تھے، انہوں نے مفتی صاحب رحمۃ اللہ علیہ کو اپنے یہاں مدعو کیا، مفتی صاحب رحمۃ اللہ علیہ قوم کے ان ناگفتہ بہ حالات کو دیکھ کر کافی فکر مند ہوئے پھر بعض احباب سے مشورہ کر کے ہر مہینہ ایک مرتبہ تشریف لانے کا جدول بنا لیا۔ رفتہ رفتہ آپ رحمۃ اللہ علیہ ان علاقوں میں بھی باضابطہ پہنچنے لگے۔ آپ رحمۃ اللہ علیہ کی آمد کی برکت ہے کہ آج اس علاقے میں بڑے بڑے علماء و فضلا پائے جاتے ہیں اور لوگوں میں دین و شریعت کے حوالے سے کافی بیداری ہے۔ مدارس اسلامیہ جگہ جگہ اہلسنت کا مضبوط قلعہ بن قوم و ملت کی حفاظت پر معمور ہیں۔

حضور فقیہ اسلام رحمۃ اللہ علیہ نے قوم ملت کی اصلاح کے لیے اپنی زندگی کا اکثر حصہ سفر کے دوش پر ہی گزارا۔ آپ نے جن علاقوں کا دورہ کیا مساجد و مدارس تعمیر کروائے۔ آپ رحمۃ اللہ علیہ کا عظیم الشان کارنامہ جامعہ ضیائیہ فیض الرضا، جو صوبہ بہار میں ہزاروں تشنگانِ علومِ نبویہ کی پیاس بجھا رہا ہے۔ آپ رحمۃ اللہ علیہ کی دینی خدمات کا جیتا جاگتا ثبوت ہے جو آج بھی ددری بہار کی سر زمین میں مسلکِ اعلیٰ حضرت کا سچا ترجمان بن کر لوگوں کے عقائد و نظریات کی حفاظت کر رہا ہے۔ اس کے علاوہ مراٹھوارہ ناندیڑ صوبہ مہاراشٹر کا دارالعلوم غریب نواز، مسجد برکات رضا، مسجد نوری اسی طرح کثیر مدارس و مساجد آپ رحمۃ اللہ علیہ کی قیادت کے عظیم شاہکار ہیں۔ زیادہ تر سفر میں رہنے کے وجہ سے آپ رحمۃ اللہ علیہ کو تصنیفی کام کرنے کا زیادہ موقع تو نہیں ملا پھر بھی آپ کے فتاویٰ کا مجموعہ ”فتاویٰ حلیمیہ“، ”اسلام میں داڑھی کا مقام“ اور ”فلم خانہ خدا کا شرعی حکم“ پڑھنے سے آپ رحمۃ اللہ علیہ کی علمی گہرائیوں کا اندازہ ہوتا ہے۔

عشقِ مدینہ

مفتی صاحب رحمۃ اللہ علیہ کو مدینہ منورہ زادہا اللہ شرفاً و تعظیماً سے بے پناہ عشق تھا۔ مدینہ منورہ کی دلکش گلیاں، نور برساتا گنبد خضراء، پر نور وادیاں اور جانفز انورانی جالیوں کا شوق دیدار آپ کو کس قدر بے چین رکھتا تھا اس کا اندازہ اس واقعہ سے لگایا جاسکتا ہے۔

ایک مرتبہ آپ سے پوچھا گیا کہ عمرہ کے لیے آپ کی جو حضریاں ہوتی رہیں اس میں مدینہ طیبہ کی حضری کا بھی شرف حاصل ہوتا تھا؟ اتنا سننا تھا آپ نے برجستہ اعلیٰ حضرت علیہ الرحمہ کا یہ شعر پڑھا:

کعبہ کا نام تک نہ لیا طیبہ ہی کہا
پوچھا کسی نے آپ کی نہضت کدھر کی ہے

اس کے بعد بھرائی ہوئی آواز میں فرمانے لگے:

میرا تو ہمیشہ سے بارگاہ رسالت مآب علیہ التحیۃ و الثناء کی حضری ہی اصل مقصود رہی۔ اس لیے کہ اللہ رب العزت نے خود ہی فرمایا: ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَّحِيمًا﴾ (۶۳) ﴿

ترجمہ کنز الایمان: اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔^(۱)

تو ظاہر ہے کہ ہم گناہ گار پاپی کا مقصد اس کے علاوہ اور کیا ہو سکتا ہے کہ ہم بارگاہ رسالت مابِ صلی اللہ علیہ وآلہ وسلم میں پہلے حاضر ہوں۔ در عفو و در گزر میں توبہ استغفار کریں۔ ”من زار قبری و جبت له شفاعتی۔ پر لپچاتی نگاہ جما کر ایک امید و آس لیے سلطانِ لا تنھر، شفیع المذنبین صلی اللہ علیہ وآلہ وسلم کی شفاعت کے دیار سے اپنی شفاعت کی بھیک مانگیں۔ سد اصل نیت و ارادہ اسی بارگاہ کی حاضری رہا۔ پھر الحمد للہ اس کے صدقے حج بھی ہو جاتا اور عمرہ بھی۔

بقول اعلیٰ حضرت رحمۃ اللہ علیہ:

ان کے طفیل حج بھی خدا نے کر دیا
اصل الاصول حاضری اس پاک در کی ہے

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيبِ!

سنہری جالیوں کے سامنے (نعت پاک)

مفتی عبدالحلیم صاحب رحمۃ اللہ علیہ فرماتے ہیں: یہ نعت پاک 1988 میں مسجد نبوی شریف کے صحن میں عصر و مغرب کے درمیان اس مقام سے کہی گئی جہاں سے گنبدِ خضریٰ صاف دکھائی دیتا ہے، اپنے آقا سے شعر کی خیرات مانگتا، عطا ہو جانے پر سپردِ قرطاس کرتا۔ سعادت مندی یہ ہے کہ سب سے پہلے مواجہہ مقدس پر کھڑے ہو کر اپنے آقا کو سنا دیا، اس کے بعد کئی رسالوں میں شائع ہوئے۔ جب تک گیا نہیں تھا، اپنا ہی ایک شعر اکثر پڑھا کرتا۔

کاش جاتے ہم سنہری جالیوں کے سامنے

اور سناتے غم سنہری جالیوں کے سامنے

اور جب حاضری نصیب ہو گئی تو یوں کہا:۔

آگئے ہیں ہم سنہری جالیوں کے سامنے
مٹ گئے سب غم سنہری جالیوں کے سامنے

ہو نظر کے سامنے جلوہ میرے سرکار کا
اور نکلے دم سنہری جالیوں کے سامنے

آیۃ والیل پڑھ پڑھ کے سنواروں رات دن
گیسوائے پر خم سنہری جالیوں کے سامنے

مرشد اعظم کا صدقہ مسکرا کر دیکھ لیں
رحمتِ عالم سنہری جالیوں کے سامنے

اپنی قسمت دیکھئے ان پر درود ان پر سلام
پڑھ رہے ہیں ہم سنہری جالیوں کے سامنے

فکرِ بخشش ہے اگر اے آسیوں طیبہ میں ہے
زخم کا مرہم سنہری جالیوں کے سامنے

آگئے انکی اماں میں موت آنا ہے تو آ
منتظر ہیں ہم سنہری جالیوں کے سامنے

کاش کہہ دیں رضوی مجرم کو لایا ہوں حضور
مفتی اعظم سنہری جالیوں کے سامنے

آپ کی تصانیف

مفتی عبدالحلیم رضوی رحمۃ اللہ علیہ کی پوری زندگی درس و تدریس، خطابات و غیرہ میں
گزری، اس کے بعد دعوت و تبلیغ کے لیے اسفار اس کثرت سے ہوتے رہے کہ تصنیف و تالیف

کا باقاعدہ وقت نہ مل سکا۔ تاہم آپ کے قلم سے جو چند رسائل اور فتاویٰ کا مجموعہ معرض وجود میں آیا، ان کے نام درج ذیل ہیں:

- ❖ فلم "خانہ خدا" کا شرعی حکم
- ❖ اسلام میں داڑھی کا مقام
- ❖ فتاویٰ حلیمیہ
- ❖ نعتیہ دیوان..... عنقریب شائع ہونے والا ہے۔

صَلَّى اللهُ عَلَى مُحَمَّدٍ

صَلُّوْا عَلَى الْحَبِيبِ!

آپ کے تلامذہ

17 سالہ تدریسی عرصے میں آپ رحمۃ اللہ علیہ نے بے شمار لائق و فائق تلامذہ چھوڑے جو آج بھی آپ رحمۃ اللہ علیہ کے کردار کا عکس جمیل بن کر دین و سنت کی تبلیغ میں مصروفِ عمل ہیں۔ جن میں سے چند مشہور تلامذہ کے نام درج ذیل ہیں:

- (1) پیر طریقت حضرت علامہ مولانا سید تنویر اشرف اشرفی جیلانی کچھو چھوی۔
- (2) پیر طریقت حضرت علامہ صوفی نظام الدین، آشتی مہاراشٹر۔
- (3) پیر طریقت حضرت علامہ سید اجمل حسین اشرف اشرفی جیلانی کچھو چھوی۔
- (4) حضرت علامہ مولانا عبد الرشید اشرفی برہان پوری۔
- (5) حضرت علامہ مولانا عبد الرزاق قادری جبل پوری۔
- (6) حضرت علامہ قاری انوار الحق قادری جبل پوری۔
- (7) حضرت علامہ مولانا عطاء الرحمن شافعی۔

- (8) حضرت علامہ مولانا محمد علی شافعی۔
 (9) حضرت علامہ الحاج نسیم الدین رضوی۔
 (10) حضرت علامہ سید محمد صفی اشرفی راجپوری۔
 (11) حضرت علامہ مفتی لقمان احمد قادری۔
 (12) حضرت علامہ مولانا علاء الدین قادری، صدر مدرس ”وارث العلوم“، چھپرہ،

بہار۔

- (13) حضرت علامہ مولانا سہیل احمد قادری صدر مدرس ”محی العلوم“ سیوان، بہار۔
 (14) حضرت علامہ مولانا وسیم اکرم قادری رضوی مصباحی۔⁽¹⁾

طلبہ کو ہدایات

- مفتی صاحب رحمۃ اللہ علیہ چون کہ ایک باصلاحیت اور درد مند استاد تھے، اسی لیے کتاب پڑھانے کے ساتھ ساتھ وقتاً فوقتاً طلبہ کو نصیحت فرمایا کرتے تھے، چند نصیحتیں ملاحظہ فرمائیں:
- ❖ چاہے کچھ ہو جائے، اساتذہ کے خلاف نہ جانا، تعلیم سے زیادہ اساتذہ کی عزت و تعظیم لازم و ضروری ہے۔
 - ❖ بیٹے! اپنے زمانہ طالب علمی کو بھی ایسا بناؤ کہ کوئی سوانح نگار اگر سوانح لکھے تو یہ ایام بھی لکھنے کے قابل ہوں۔
 - ❖ بیٹا! دین و سنیت کی خدمت کبھی مت چھوڑنا۔
 - ❖ بیٹا! گالیاں سننا، لوگوں کی تہمتیں برداشت کرنا، لوگوں کی باتیں سننا، اگر اس پر صبر کرنے کی ہمت ہے، تو دین کا کام کرو نہیں تو کاروبار سنبھالو!

- ❖ ایک مرتبہ فرمایا: بیٹے! الحمد للہ ہم نے جو پڑھا ہے اس پر عمل کی کوشش کی ہے۔
- ❖ ایک طالب علم نے آپ سے ورد و وظیفہ مانگا، تو مفتی صاحب رحمۃ اللہ علیہ نے فرمایا: کتابوں پر محنت کرو!

صَلَّى اللهُ عَلَيَّ مُحَمَّدٌ

صَلُّوا عَلَيَّ الْحَبِيبُ!

سرپرستِ دعوتِ اسلامی کے ملفوظات

پیارے پیارے اسلامی بھائیو! بُزُرگانِ دینِ رحمہم اللہ البین کے ملفوظات ان کی مدنی سوچ کے ترجمان ہوتے ہیں جن سے سننے والوں کو شریعت و طریقت کے آداب معلوم ہوتے ہیں، نیکیوں کی رغبت بڑھتی اور گناہوں سے نفرت پیدا ہوتی ہے۔ حضرت مفتی عبدالحلیم صدیقی رحمۃ اللہ علیہ کے علم و حکمت بھرے ملفوظات بھی ہمارے لیے راہ نمائی کا سرچشمہ ہیں اور عوام و خواص کے لیے معلومات کا انمول خزانہ ہیں۔ اللہ پاک ہمیں ان ملفوظات کو پڑھنے، یاد رکھنے اور ان پر عمل کرنے کی توفیق عطا فرمائے۔

آئیے چند ملفوظات ملاحظہ کرتے ہیں:

- ❖ ایک شخص نے عرض کیا: حضور! اتنی بیماری، پریشانی ہے آپ سفر کم کریں اور تھوڑا آرام کر لیا کریں! مفتی صاحب نے جواب میں ارشاد فرمایا: مجھے اس چیز سے خوف آتا ہے کہ قیامت کے دن میرے رب نے مجھ سے یہ پوچھا: اے عبدالحلیم تو ویل چیئر پر (Wheel Chair) جا کر دینِ متین کی خدمت کر سکتا تھا، تو تو نے کیوں نہیں کی؟ تجھے کس چیز نے روکا؟
- ❖ دین کی خدمت کرنا چاہتے ہو تو دل بڑا رکھو، قوت برداشت پیدا کرو اور لوگوں کے طعنے برداشت کرو، لوگوں کی گالیاں کو برداشت کرو پھر فرماتے: بیٹا وہی ٹائر پنچر ہوتا ہے جو رننگ (Running) میں ہوتا ہے۔ جو ٹائر استعمال نہیں ہوتا، وہ پنچر بھی نہیں ہوتا۔ جو آدمی

حرکت میں ہوتا ہے لوگ اسے ہی پتھر مارتے ہیں۔ جو آدمی تنہائی میں بیٹھا ہو، لوگ اسے کچھ نہیں کہتے۔

❖ ہر حالت میں اپنے ایمان و عقیدے کو بچا کر رکھیے!
❖ اعلیٰ حضرت رحمۃ اللہ علیہ نے اپنے بزرگوں سے جو عقیدہ و مسلک دیا ہے، اس پر سختی سے قائم رہیں!

❖ ایک جامعہ کے استاذ صاحب کو نصیحت کرتے ہوئے فرمایا: اپنے طلبہ پر محنت کرو یہی تمہارا وظیفہ ہے، جب بوڑھے ہو جاؤ گے اور کوئی طاقت نہ رہے گی تو خوب وظیفہ کرنا۔
❖ ہم ایک سنی مسلمان ہیں، ہماری ذات سے اپنے تو کیا غیر کو بھی تکلیف نہیں پہنچنی چاہیے۔

❖ ایک استاد کا کمال یہ ہے کہ اس کا ہر شاگرد یہ سمجھے کہ میرے استاد مجھ سے سب سے زیادہ محبت کرتے ہیں، ایک پیر کا کمال یہ ہے کہ اس کا ہر مرید یہ سمجھے کہ میرا پیر مجھ سے سب سے زیادہ محبت کرتا ہے۔

صَلَّى اللهُ عَلَى مُحَمَّدٍ

صَلُّوا عَلَى الْحَبِيبِ!

نماز سے محبت

حضرت مفتی عبدالحمیم رضوی رحمۃ اللہ علیہ کی صحبت پانے والا بخوبی یہ جانتا ہے کہ آپ سختی کے ساتھ نماز کے پابند تھے۔ سفر ہو یا حضر مفتی صاحب نماز کی نہ صرف پابندی کرتے بلکہ اپنے مریدوں اور ساتھ والوں کو بھی نماز کے لیے بیدار کرتے۔ ٹرین میں ہوں یا بیانات کے سلسلے میں کسی کے گھر پر قیام (ٹھہرنا) باقاعدہ خود جا کر ان کو نماز کے لیے جگاتے تھے۔ جب آپ چلنے سے معذور ہو گئے اور خود چلنا پھرنا آپ کے لیے مشکل ہو گیا، تو اذان ہوتے ہی مریدوں کو فرماتے کہ بابو مسجد جاؤ! اذان ہو گئی ہے۔

ٹرین کے سفر کے دوران مفتی صاحب بطور احتیاط ٹرین رکنے پر ہی نماز ادا فرماتے تھے۔ اشاعتِ علم دین کے تحت مفتی صاحب کا مختلف شہروں کی طرف سفر رہا کرتا تھا۔ مفتی صاحب کو یہ بھی معلوم تھا کہ فلاں اسٹیشن پر قبلہ کس طرف ہے۔ ددڑی میں کس طرف ہے، ناگپور اور ممبئی میں کس طرف ہے۔ صرف یہی نہیں بلکہ مفتی صاحب کو یہ بھی معلوم تھا کہ ناگپور سے ددڑی (بہار) کے سفر میں کتنی دیر تک قبلہ کس جانب ہو گا۔ نماز کے اوقات کی پہچان میں بھی خصوصیت کے مالک تھے۔ بغیر گھڑی دیکھے بتا دیا کرتے تھے کہ نماز کا وقت ہو گیا ہے یا اتنا وقت باقی ہے۔ راوی کہتے ہیں: مفتی صاحب بغیر موبائل دیکھے وقت بتاتے، ہم اسی وقت موبائل میں Prayer Time App میں دیکھتے تو وہی وقت ہوتا تھا جو مفتی صاحب نے ارشاد فرمایا۔

مولانا مفتی و سیم اکرم مصباحی صاحب لکھتے ہیں: مفتی صاحب قبلہ (رحمۃ اللہ علیہ) کہیں دور کے اسٹیشن سے سفر پر تھے، حضرت کا ٹکٹ اے سی میں تھا۔ اور اتفاق سے مجھے بھی اسی ٹرین میں رات میں سوار ہونا تھا، مجھے یہ علم تھا کہ مجھے جو ٹرین پکڑنی ہے اس ٹرین میں حضرت پہلے ہی سے تشریف فرما ہیں، البتہ میرا سفر غالباً جنرل ڈبے میں تھا، اب خواہش تھی کہ حضرت کی جتنی جلدی ہو سکے زیارت نصیب ہو جائے، لیکن رات کے وقت حضرت آرام فرما ہوں گے اس خیال سے اندر نہیں گیا، اور دوسری بات یہ بھی تھی کہ میرا ٹکٹ اے سی کوچ کا نہیں ہے، اب فجر کے وقت ٹرین ایک اسٹیشن پر رُکی، میں اپنے ڈبے سے اتر کر جس ڈبے میں حضرت رحمۃ اللہ علیہ تھے، اس کے دروازے کے سامنے ٹہلنے لگا کہ مجھے پتہ تھا کہ حضرت نماز کے لیے ضرور دروازے پر آئیں گے، بس ہوا بھی یہی کہ میں دروازے کے باہر کھڑا تھا کہ حضرت نے دروازہ کھولا اس حال میں کہ آپ کے ہاتھ میں ٹونٹی والا وہی سرخ لوٹا ہے جسے آپ سفر میں ساتھ رکھا کرتے تھے۔^(۱)

۱..... فقہ السنن کچھ یادیں کچھ باتیں، ص: ۲۴

نکاح

آپ کی شادی زمانہ طالب علمی ہی میں ہو چکی تھی۔ کم عمری میں نکاح کرنے کا سبب یہ بنا کہ ایک مرتبہ آپ کی والدہ محترمہ رحمۃ اللہ علیہا سخت بیمار پڑ گئیں۔ وہ موت و حیات کی کشمکش سے گزر رہی تھیں۔ تو آپ کی والدہ محترمہ نے زور ڈال کر کہا کہ میری زندگی کا کیا بھروسہ؟ کم از کم میری حیات ہی میں عبدالحلیم کا نکاح ہو جائے۔ یوں آپ کا نکاح ہو گیا۔

اولاد

اللہ پاک نے آپ کو پانچ بیٹے اور ایک بیٹی عطا کی۔ شہزادوں کے نام یہ ہیں:

- (1) عبیدرضا (مرحوم)۔
- (2) شعیب رضا قادری۔
- (3) یونس رضا قادری۔
- (4) علامہ مولانا مفتی یحییٰ رضا قادری نوری مصباحی، جانشینِ فقیہ اہل سنت۔
- (5) مصطفیٰ رضا قادری۔

صَلَّى اللهُ عَلَي مُحَمَّدٍ

صَلُّوْا عَلَي الْحَبِيْبِ!

جانشینِ سرپرستِ دعوتِ اسلامی

مفتی عبدالحلیم رضوی اشرفی رحمۃ اللہ علیہ کے شہزادوں میں جانشین کا شرف جن کے حصے میں آیا، ان کا نام مفتی یحییٰ رضا مصباحی ہے۔ آپ کا مختصر تعارف درج ذیل ہے:

ولادت: آپ کی ولادت 1973ء میں ہوئی۔

بنگالی پنجہ کی رضا مسجد میں حضرت مفتی عبدالحلیم صاحب قبلہ امامت و خطابت فرماتے تھے۔ مولانا یحییٰ رضا صاحب نے ناظرہ قرآن یہیں ختم کیا۔ اسکول میں ساتویں کلاس تک تعلیم

حاصل کرنے کے بعد دینی تعلیم کے لیے والد گرامی نے پیر بخش اللہ شاہ اشرفی علیہ الرحمہ کے قائم کردہ ادارہ جامعہ اشرفیہ اظہار العلوم برہان پور میں داخل کیا۔ یہاں رہ کر مفتی محبوب اشرفی صاحب کے پاس فارسی کی ابتدائی کتابیں پڑھی۔ یہاں سے رخصت ہو کر الہ آباد پہنچے اور مفتی رحمت اللہ صاحب کے پاس رہ کر ابتدائی مفید کتابوں کا درس لیا۔ دارالعلوم قادریہ بدایوں میں بھی چند کتابیں پڑھیں۔ شیخ اسید الحق ازہری علیہ الرحمہ شہید بغداد آپ کے ہم سبق رہے۔

1993ء میں اہل سنت کی مرکزی درسگاہ الجامعۃ الاشرفیہ مبارک پور چلے گئے۔ چھ سالوں تک یہاں رہ کر درس نظامی کے اسباق مکمل کیے۔ 1999ء میں اکابر علمائے کرام و مشائخ عظام کے ہاتھوں دستار فضیلت سے نوازے گئے۔

تدریسی خدمات: فراغت کے بعد مفتی یحییٰ رضا مصباحی صاحب نے جامعہ ضیائیہ فیض الرضا ڈری سیٹا مڑھی بہار میں دو سال تدریسی خدمات انجام دی۔ یہاں کی فضا طبیعت کے موافق نہ پا کر سدی پیٹ (آندھر پردیش) کے دینی ادارے دارالعلوم انوارِ مصطفیٰ میں تدریسی منصب پر فائز ہوئے۔ سدی پیٹ سے رخصت ہوئے تو ممبئی میں (عاشقان رسول کی دینی تحریک) دعوتِ اسلامی کے مرکزی ادارہ جامعۃ المدینہ فیضان کثر الایمان میں درس و تدریس سے وابستہ ہوئے، تاحال 2023ء وہیں منصب تدریس پر فائز ہیں۔

مشق افتاء: الجامعۃ الاشرفیہ میں جماعت رابعہ میں زیر تعلیم تھے، اسی زمانے سے والد صاحب کے پاس آنے والے استفتا کے جوابات تلاش کرتے، جو اب لکھتے، والد صاحب کو دکھاتے، والد صاحب جہاں ضرورت محسوس کرتے اصلاح کر دیا کرتے تھے۔

بیعت و ارادت: بچپن میں ہی شہزادہ اعلیٰ حضرت حضور مفتی اعظم ہند علیہ الرحمہ سے مرید ہوئے۔ آپ کو درج ذیل بزرگوں سے اجازت و خلافت حاصل ہے:

- (1) والد گرامی حضور فقیہ اسلام مفتی عبدالحلیم رضوی اشرفی علیہ الرحمہ
 - (2) نبیرہ اعلیٰ حضرت حضور امین شریعت علامہ سبطین رضا خان بریلوی علیہ الرحمہ
 - (3) شیخ الاسلام حضور سید مدنی میاں اشرفی مدظلہ العالی
 - (4) اشرف الفقہاء مفتی مجیب اشرف رضوی علیہ الرحمہ
 - (5) شیخ محمد عارف ضیائی مدنی
 - (6) نبیرہ اعلیٰ حضرت حضور منان رضا عرف منانی میاں دام ظلہ
- خلافت و جانشینی: 2014ء کے سالانہ جلسہ کے موقع پر جامعہ ضیائیہ فیض الرضا**
دوری کے اسٹیج سے حضور فقیہ اسلام رحمۃ اللہ علیہ نے آپ کی خلافت و جانشینی کا اعلان کیا۔⁽¹⁾

سرپرستِ دعوتِ اسلامی کا مقام علمائے کرام کی نظر میں

سراج الفقہاء محقق مسائل جدیدہ مفتی نظام الدین رضوی مصباحی

شیخ الحدیث الجامعۃ الاشرافیہ و ناظم مجلس شرعی مبارک پور، اعظم گڑھ

حضرت مولانا مفتی عبدالحلیم اشرفی رضوی جماعت اہل سنت کے اکابر علمائے کرام سے تھے۔ اسلاف کا نمونہ اور اشرفیت و رضویت کے حسین سنگم تھے۔ فقہی و فروعی اختلافات سے کوسوں دور اور دعوت و تبلیغ کی دنیا میں مصروف عمل تھے۔ متعدد اوصاف و کمالات اور خوبیوں کے جامع تھے، متقی، پرہیزگار، کم گو اور ﴿أَذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ﴾ کی عملی تفسیر تھے، پوری زندگی درس و تدریس، فتویٰ نویسی اور رشد و ہدایت میں گزاری۔

1..... فقیہ اسلام حیات و کارنامے، ص: ۲۰۲ تا ۲۰۴

مفتی صاحب رحمۃ اللہ علیہ ایک بہترین استاد اور مفتی بھی تھے۔ جامعہ منظر اسلام بریلی شریف اور جامعہ عربیہ ناگ پور میں تدریس و افتا کی خدمت انجام دی، سیکڑوں تلامذہ کے ساتھ ان کے فتاویٰ کا مجموعہ فتاویٰ حلیمیہ ان کی درسی و فتویٰ نویسی کی زندگی کی اہم یادگار ہیں۔ مفتی صاحب رحمۃ اللہ علیہ ایک کامیاب داعی و مبلغ تھے۔ ایک داعی کو جن اوصاف کا حامل ہونا چاہیے اس کی بہترین مثال تھے، پوری زندگی تحریکِ دعوتِ اسلامی کے پلیٹ فارم سے تبلیغی خدمات انجام دیتے رہے۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيبِ!

عمدۃ المحققین خیر الافذ کیا علامہ محمد احمد مصباحی صاحب

ناظم تعلیمات الجامعۃ الاشرافیہ مبارک پور، یوپی

حضرت مفتی عبدالحلیم اشرفی رحمۃ اللہ علیہ نے خدمات، کارناموں اور مساعی جمیلہ سے لبریز زندگی گزاری، تدریس، تقریر، مناظرہ، افتا، دعوت و تبلیغ، بیعت و ارشاد، تعمیر مدارس و مساجد ہر جہت سے انہوں نے تقریباً 65 سال تک دین متین کی نمایاں خدمات انجام دیں۔

عزیز ملت شہزادہ حافظ ملت مولانا عبدالحفیظ عزیزی صاحب

سربراہ اعلیٰ الجامعۃ الاشرافیہ، مبارک پور

اہل سنت و جماعت کے صف اول کے عالم دین حضرت مولانا مفتی عبدالحلیم رضوی اشرفی رحمۃ اللہ علیہ بہت ساری خوبیوں اور گوناگوں اوصاف و کمالات کے جامع تھے۔ جید عالم و

مفتی ہونے کے ساتھ بہترین داعی و مبلغ، تحریکِ دعوتِ اسلامی ہند کے سرپرست و مربی تھے۔ تقویٰ و طہارت میں اپنی مثال آپ تھے۔ ان کا سانحہ ارتحال ”مَوْتُ الْعَالِمِ مَوْتُ الْعَالَمِ“ کا مصداق ہے۔

حضرت مولانا مفتی اشرف رضا قادری نوری صاحب

مفتی و قاضی ادارہ شرعیہ مہاراشٹر ممبئی

فقہائے اسلام و مفتیانِ کرام دامت برکاتہم السامیۃ و فیوضاتہم العالیۃ میں نمونہ اسلاف حضرت بابرکت مبلغِ اسلام، مناظرِ اہل سنت، پیرِ طریقت، الشیخ مفتی محمد عبد الحلیم رضوی اشرفی سرپرستِ اعلیٰ دعوتِ اسلامی ہند حضرت مفتی (عبد الحلیم) صاحب حفظہ اللہ الحافظ الحفیظ القوی جامعہ رضویہ منظرِ اسلام بریلی شریف کے ممتاز فارغین میں سے ہیں۔ سرکارِ مفتی اعظم ہند و اکابرِ علمائے بریلی سے تدریس و افتا کی تربیت پائی۔ اور پھر تاحیاتِ حکمت و دانائی اور صبر و تحمل کے ساتھ مسلکِ اعلیٰ حضرت کی تبلیغ و اشاعت فرماتے رہے۔ جماعت میں الجھے امور اور ناگفتہ بہ حالات کو سلجھانے اور اختلافات کو ختم کرانے و فضا کو ہموار کرنے میں آپ کو درک و کمال حاصل تھا۔ آپ نے بد مذہبوں سے کئی مناظرے تحریری و تقریری فرمائے بفضلہ تعالیٰ اہل سنت کو فتحِ ممین حاصل ہوئی۔

نبیرہ اعلیٰ حضرت علامہ سبحان رضا خان سبحانی میاں

(سجادہ نشین خانقاہ عالیہ رضویہ بریلی شریف یوپی)

مفتی عبد الحلیم رضوی کے سانحہ ارتحال کی خبر سے واقعی دلی صدمہ پہنچا ہے۔ جماعتِ اہل سنت کے صفِ اول کے علما و مشائخ کا یکے بعد دیگرے دنیا سے رخصت ہوتے جانا

ہمارے لیے نہایت غم و افسوس اور تشویش کا باعث ہے ابھی جلد ہی ہم نے کئی جلیل القدر علماء مشائخ کو رخصت کیا ہے ایسے میں اچانک بزرگ اور صفِ اول میں شمار کئے جانے والے معروف عالم دین و مفتی حضرت علامہ و مولانا عبدالحلیم صاحب اشرفی رضوی کا اس دار فانی سے کوچ کر جانا نہایت ہی دلخراش خبر ہے۔ مفتی صاحب مرحوم میرے جد کریم تاجدار اہلسنت سیدی سرکار مفتی اعظم ہند علیہ الرحمہ کے خلیفہ، میرے دادا جان سیدی سرکار مفسر اعظم ہند حضرت علامہ محمد ابراہیم رضا خان جبیلانی میاں اور میرے والد بزرگوار ریحان ملت حضرت علامہ ریحان رضا خان رحمانی میاں رحمۃ اللہ علیہ کے خصوصی شاگردوں میں سے ایک تھے۔ یادگار اعلیٰ حضرت جامعہ رضویہ منظر اسلام بریلی شریف میں کئی برس رہ کر نہایت انہماک کے ساتھ تعلیم حاصل کی۔ پھر کچھ عرصہ یہاں تدریسی فرائض بھی انجام دیئے۔ موصوف ایک حلیم الطبع اور صوفی صفت عالم و مفتی تھے۔ مسلکِ اعلیٰ حضرت کے مخلص ناشر و مبلغ تھے۔

مولانا محمد شفیق الرحمن عزیز مصباحی صاحب

سربراہ اعلیٰ دارالعلوم جمہا شاہی، ضلع بستی پوپی

حضرت علامہ و مولانا مفتی عبدالحلیم صاحب قبلہ رضوی اشرفی کی زندگی کا ہر لمحہ عشقِ مصطفیٰ صلی اللہ علیہ وآلہ وسلم میں گزرا، آپ بے شمار خوبیوں کے مالک تھے، آپ ایک اچھے عالم دین کے ساتھ ملت کے عظیم فقیہ بھی تھے، آپ کی زندگی مسلکِ اعلیٰ حضرت کی ترویج و اشاعت ہی میں صرف ہوئی، آپ نے ہمیشہ اپنی تحریروں اور تقریروں کے ذریعے دشمنانِ مسلکِ اعلیٰ حضرت کو دندانِ شکن جواب دیا۔

حضرت مولانا سید معین الدین اشرف اشرفی جیلانی صاحب

سجادہ نشین آستانہ عالیہ کچھوچھو شریف، یوپی

خلیفہ مفتی اعظم ہند، محسن و سرپرست دعوتِ اسلامی، آبروئے علم و علما، پاسبان مسلکِ اعلیٰ حضرت، عالمِ ربانی، مفتیِ دوراں، نجمُ الفقہاء، مصباحُ الاتقیاء، دنیائے سنیت کی عمیقہ شخصیت، عاملِ شریعت، حاملِ طریقت، پیکرِ اخلاق و اخلاص حضرت علامہ و مولانا مفتی عبدالحمید صاحب کی رحلت کی خبر سے صدمہ عظیم ہوا۔ آپ درس و تدریس کے تاج دار، عالمِ باعمل اور اسلاف کے یادگار تھے، نصف صدی سے زائد پر محیط آپ کی درسی، تبلیغی، تقریری، تحریری خدمات سے ہزاروں بندگانِ خدا فیض یاب ہوئے۔ آپ شریعت کے کوہِ محکم اور نخلستانِ معرفت کے شجرِ تناور تھے۔ آپ کا شیوہ احقاقِ حق و ابطالِ باطل تھا، آپ کے اعمالِ حسنہ اور خصائلِ حمیدہ کے نقوش کو فراموش نہیں کیا جاسکتا، آپ اپنی دینی خدمات اور علمی کارناموں کی وجہ سے بعد وفات بھی زندہ ہیں اور ان شاء اللہ زندہ رہیں گے۔

صَلَّى اللهُ عَلَى مُحَمَّدٍ

صَلُّوْا عَلَيَّ الْحَبِيْبُ!

سرپرستِ دعوتِ اسلامی کے متعلق بانیِ دعوتِ اسلامی کے جذبات

فقیہِ اہل سنت، پیرِ طریقت حضرت علامہ مولانا مفتی عبدالحمید صاحب رحمۃ اللہ علیہ اور امیرِ اہل سنت حضرت علامہ مولانا محمد الیاس عطار قادری دامت برکاتہم العالیہ باہم بہت محبت اور شفقت کا معاملہ رکھتے تھے۔ 12 رمضان المبارک 1442ھ کی شب کو مفتی عبدالحمید صاحب کے انتقال پر ملال پر امیرِ اہل سنت کے جذبات کچھ اس طرح کے تھے:

حضرت علامہ مفتی عبدالحلیم صاحب رحمۃ اللہ علیہ دعوتِ اسلامی کے بہت بڑے محسن ہیں، انہوں نے ہند میں ہماری بہت مدد فرمائی ہے، ایک ایسا دور ہم پر گزرا ہے کہ ہند میں دعوتِ اسلامی کے متعلق ہمارے بارے میں کافی الٹی سیدھی باتیں ہو رہی تھیں، وہاں کی گورنمنٹ کی طرف سے کوئی مسائل نہیں تھے، بس بعض افراد نے وہاں کے لوگوں میں کچھ غلط فہمیاں پھیلا دی تھیں، ماشاء اللہ مفتی عبدالحلیم صاحب نے بڑی شفقت فرمائی، ہند کے علمائے کرام کے پاس جا جا کر ان کو سمجھایا اور ان کی غلط فہمیاں دور کیں اور بھی کئی ایسے احباب ہوں گے کہ جنہوں نے ہمارے ساتھ تعاون کیا ہوگا، لیکن میں مفتی صاحب کو ان سب میں فرسٹ نمبر دوں گا۔

مفتی صاحب رحمۃ اللہ علیہ فرمایا کرتے تھے کہ افسوس! مجھے دعوتِ اسلامی بڑھاپے میں ملی، کاش! جوانی میں مل جاتی تو اس کے لیے کام کرتا۔ مگر بزرگی کے باوجود بھاگ دوڑا تہی کرتے تھے کہ جو ان کو تھکا دیں، مبالغتہ یوں کہہ سکتے ہیں کہ سارے ہند میں سفر کرتے رہتے تھے۔ دعوتِ اسلامی کے لیے مفتی صاحب کی بہت خدمات ہیں، اللہ پاک قبول فرمائے۔ میں ان دنوں میں کہا کرتا تھا کہ دعوتِ اسلامی کے تعلق سے جیسے ہند میں حضرت مفتی عبدالحلیم صاحب ہیں، ہمارے ملک میں کوئی ایسا عالم دین نہیں ہے۔ مجھ سے بہت محبت و شفقت فرمایا کرتے تھے، ایک بار عرب امارات میں مجھ سے ملنے کے لیے تشریف لے آئے تھے، بہت محبت فرمایا کرتے تھے۔

بیماری میں بھی حقوق اللہ کی پاسداری

مفتی صاحب ہارٹ کے مریض تھے، بیماری کی وجہ سے کافی پریشانیوں کا سامنا رہتا مگر اس

حالات میں بھی نمازوں کا اہتمام فرماتے، جب کمزوری کی وجہ سے کھڑے ہو کر نماز پڑھنا ممکن نہ رہا تو بیٹھ کر اشارے سے نماز پڑھتے۔

سفر ہو یا حضر کبھی بیماری کی وجہ سے فرضِ روزہ ترک نہیں کیا اور آخری عمر تک پابندی سے روزہ رکھتے رہے۔

پیارے اسلامی بھائیو! ہمیں مفتی صاحب کی سیرت سے درس حاصل کرنا چاہیے، آج کوئی ذرا سا بیمار کیا ہوا، ہلکا سا بخار یا سرد دہوا، روزہ چھوڑ دیتے ہیں حالانکہ ایسی ہلکی سی بیماری پر روزہ چھوڑنے کی اجازت نہیں ہوتی۔ ہم پر لازم ہے کہ جب تک روزہ رکھنے کی طاقت ہے پابندی سے روزہ رکھیں۔

صَلَّى اللهُ عَلَى مُحَمَّدٍ

صَلُّوا عَلَى الْحَبِيبِ!

وصالِ پُرملال

مناظر اہل سنت، سرپرستِ دعوتِ اسلامی حضرت علامہ مولانا الحاج الشاہ مفتی عبدالحمید صاحب قبلہ رحمۃ اللہ علیہ 12 رمضان شریف 1442ھ کی شب 9 بج کر 45 منٹ پر وجے واڑا، آندھرا پردیش میں دنیائے فانی سے رحلت کر گئے۔ انا للہ وَاِنَّا اِلَيْهِ رَاٰجِعُونَ اللہ پاک ان کی خدماتِ دینیہ کو شرفِ قبولیت عطا فرما کر اپنے جوارِ رحمت میں جگہ عطا فرمائے۔ اٰمِیْنُ بِجَاہِ النَّبِیِّ الْاَمِیْنِ صَلَّی اللہُ عَلَیْہِ وَاٰلِہٖ وَسَلَّمَ

تعارفِ مجلسِ مزاراتِ اولیا

پیارے پیارے اسلامی بھائیو! دعوتِ اسلامی دنیا بھر میں نیکی کی دعوت عام کرنے، سنتوں کی خوشبو پھیلانے، علمِ دین کی شمعیں جلانے اور لوگوں کے دلوں میں اولیاء اللہ کی محبت و عقیدت بڑھانے میں مصروف ہے۔ دنیا بھر میں مدنی کام کو منظم کرنے کے لیے

تقریباً 103 سے زیادہ مجالس قائم ہیں، انہی میں سے ایک ”مجلسِ مزاراتِ اولیا“ بھی ہے جو دیگر مدنی کاموں کے ساتھ ساتھ درج ذیل خدمات انجام دے رہی ہے۔

(1) یہ مجلس اولیائے کرام رحمہم اللہ السلام کے راستے پر چلتے ہوئے مزاراتِ مبارکہ پر حاضر ہونے والے اسلامی بھائیوں میں مدنی کاموں کی دُھو میں مچانے کیلئے کوشاں ہے۔

(2) یہ مجلسِ حَسْبِ الْمُتَّقُوْر صاحبِ مزار کے عُرس کے موقع پر اجتماعِ ذکر و نعت کرتی ہے۔

(3) مزارات سے مُلْحِقَہ مساجد میں عاشقانِ رسول کے مدنی قافلے سفر کرواتی اور بالخصوص عُرس کے دنوں میں مزار شریف کے احاطے میں سنّتوں بھرے مدنی حلقے لگاتی ہے جن میں وضو، غسل، تیمم، نماز اور ایصالِ ثواب کا طریقہ، مزارات پر حاضری کے آداب اور اس کا درست طریقہ نیز سرکارِ مدینہ صلی اللہ علیہ وآلہ وسلم کی سنّتیں سکھائی جاتی ہیں۔

(4) عاشقانِ رسول کو حسبِ موقع اچھی اچھی نیتوں مثلاً باجماعت نماز کی ادائیگی، دعوتِ اسلامی کے ہفتہ وار سنّتوں بھرے اجتماعات میں شرکت، درسِ فیضانِ سنت دینے یا سننے، صاحبِ مزار کے ایصالِ ثواب کیلئے ہاتھوں ہاتھ مدنی قافلوں میں سفر اور فکرمِ مدینہ کے ذریعے روزانہ ”نیک اعمال“ نامی رسالہ پُر کر کے ہر عیسوی ماہ کی ابتدائی دس تاریخوں کے اندر اندر اپنے ذمہ دار کو جمع کرواتے رہنے کی ترغیب دی جاتی ہے۔

(5) ”مجلسِ مزاراتِ اولیا“ ایامِ عُرس میں صاحبِ مزار کی خدمت میں ڈھیروں ڈھیروں ایصالِ ثواب کا تحفہ بھی پیش کرتی ہے اور صاحبِ مزار بزرگ کے سجادہ نشین، خلفا اور مزارات کے مُتَوَلّی صاحبان سے وقتاً فوقتاً ملاقات کر کے انہیں دعوتِ اسلامی کی خدمات، جامعاتِ المدینہ و مدارسِ المدینہ اور بیرونِ ملک میں ہونے والے مدنی کام وغیرہ سے آگاہ رکھتی ہے۔

(6) مزارات پر حاضری دینے والے اسلامی بھائیوں کو شیخ طریقت امیر اہلسنت دامت بركاتہم العالیہ کی عطا کردہ نیکی کی دعوت بھی پیش کی جاتی ہے۔

اللہ پاک ہمیں تاحیات اولیائے کرام رَحِمَهُمُ اللّٰهُ السَّلَامُ کا ادب کرتے ہوئے ان کے در سے فیض پانے کی توفیق عطا فرمائے اور ان مبارک ہستیوں کے صدقے دعوتِ اسلامی کو مزید ترقیاں عطا فرمائے۔ اِمِّیْن بِجَاہِ النَّبِیِّ الْاَمِّیْن صَلَّی اللّٰهُ عَلَیْہِ وَاٰلِہٖ وَسَلَّم

صَلَّی اللّٰهُ عَلَیْ مُحَمَّدٍ

صَلُّوْا عَلَی الْحَبِیْب!

مزارات اولیاء پر لگائے جانے والے تربیتی حلقوں کے موضوعات:

حلقہ نمبر 1: مزارات اولیاء پر حاضری کا طریقہ

حلقہ نمبر 2: وضو، غسل اور تیمم کا طریقہ

حلقہ نمبر 3: نماز کا سبق

حلقہ نمبر 4: نماز کا عملی طریقہ

حلقہ نمبر 5: راہِ خدا میں سفر کی اہمیت (مدنی قافلوں کی تیاری)

حلقہ نمبر 6: درست قرآن پاک پڑھنے کا طریقہ

حلقہ نمبر 7: نیک بننے اور بنانے کا طریقہ (نیک اعمال)

ہدایات: مدنی حلقہ مزار کے احاطے کے قریب ہو جس میں دو خیر خواہ مقرر کیے جائیں

جو دعوت دے کر زائرین کو حلقے میں شرکت کروائیں۔ ہر حلقے کے اختتام پر انفرادی کوشش کی جائے اور اچھی اچھی نیتیں کروائی جائیں اور نام و نمبر مدنی پیڈ پر تحریر کیے جائیں۔

مزاراتِ اولیاءِ مدنی حلقوں میں دی جانے والی نیکی کی دعوت:

پیارے پیارے اسلامی بھائیو! آپ کو مزار شریف پر آنا مبارک ہو، الحمد للہ الکریم! تبلیغِ قرآن و سنت کی عالمگیر غیر سیاسی تحریک دعوتِ اسلامی کی طرف سے سنتوں بھرے مدنی حلقوں کا سلسلہ جاری ہے، یقیناً زندگی بے حد مختصر ہے، ہم لمحہ بہ لمحہ موت کی طرف بڑھتے چلے جا رہے ہیں، عنقریب ہمیں اندھیری قبر میں اُترنا اور اپنی کرنی کا پھل بھگتنا پڑے گا، ان انمول لمحات کو غنیمت جانئے اور آئیے! احکامِ الہی پر عمل کا جذبہ پانے، مصطفیٰ جانِ رحمت صلی اللہ علیہ وآلہ وسلم کی سنتیں اور اللہ کے نیک بندوں کے مزارات پر حاضری کے آداب سیکھنے سکھانے کے لیے مدنی حلقوں میں شامل ہو جائیے۔ اللہ تعالیٰ ہم سب کو دونوں جہاں کی بھلائوں سے مالا مال فرمائے۔⁽¹⁾ اھین بجاہ النبی الامین صلی اللہ علیہ وآلہ وسلم

نیک بندے کی پہچان کیا ہے؟

فرمانِ مصطفیٰ صلی اللہ علیہ وآلہ وسلم: بے شک لوگوں میں سے وہ لوگ بُرے ہیں جن سے لوگ محض ان کے شر کی وجہ سے بچتے ہوں۔ (موطا امام مالک، 2/403، حدیث: 1719) مزید نبی کریم صلی اللہ علیہ وآلہ وسلم نے فرمایا: اللہ پاک کے نیک بندے وہ ہیں جنہیں دیکھیں تو اللہ پاک یاد آجائے اور اللہ پاک کے بُرے بندے وہ ہیں جو چُغَل خوری کرتے، دوستوں میں جدائی ڈالتے اور نیک لوگوں کے عیب تلاش کرتے ہیں۔ (مسند امام احمد، 6/291، حدیث: 18020)

ماخذ و مراجع

نمبر شمار	ماخذ و مراجع	مطبوعہ
1.	القرآن الکریم	مکتبۃ المدینہ
2.	تفسیر صراط الجنان	مکتبۃ المدینہ
3.	سنن ابن ماجہ	دار المعرفہ بیروت
4.	مستدرک علی الصحیحین	دار المعرفہ بیروت
5.	شعب الایمان	دار الکتب العلمیہ بیروت
6.	فردوس الاخبار	دار الکتب بیروت
7.	فتاویٰ حلیمیہ	آل انڈیا حلیمی فاؤنڈیشن
8.	مزارات اولیاء کی دکایات	مکتبۃ المدینہ
9.	جہان فقہ اسلام	جماعت رضائے مصطفیٰ
10.	رسالہ تفسیر	دار الکتب العلمیہ بیروت
11.	احیاء العلوم (ترجم)	مکتبۃ المدینہ
12.	فقہ اہلسنت کچھ یادیں کچھ باتیں	

علمِ نافع


مروی ہے کہ اللہ پاک نے حضرت سیدنا داؤد علیہ السلام کی طرف وحی فرمائی: اے داؤد! علم نافع حاصل کرو۔ عرض کیا: الہی! علم نافع کون سا ہے؟ ارشاد فرمایا: علم نافع یہ ہے کہ تم میرے جلال، میری عظمت، میری کبریائی اور ہر شے پر میری کمال قدرت کی معرفت حاصل کر لو کیونکہ یہ تمہیں مجھ سے قریب کرے

گا۔ (مختصر منہاج العابدین، علم کا بیان، ص 19)

نیک نمازی بننے کیلئے

ہر جمعرات بعد نمازِ مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجتماع میں رضائے الہی کے لیے اچھی اچھی نیتوں کے ساتھ ساری رات شرکت فرمائیے ﴿سنتوں کی تربیت کے لیے مدنی قافلے میں عاشقانِ رسول کے ساتھ ہر ماہ تین دن سفر اور ﴿روزانہ جائزہ لیتے ہوئے ”نیک اعمال“ کا رسالہ پُر کر کے ہر مہینے کی پہلی تاریخ کو اپنے یہاں کے ذمہ دار کو جمع کروانے کا معمول بنا لیجئے۔

میرا مدنی مقصد: ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ۔ اپنی اصلاح کے لیے رسالہ ”نیک اعمال“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللّٰهُ۔



MRP
₹ 28/-

DAWAT ISLAMIC
INDIA

FGN
Channel
Dekhte Rahiye

مکتبۃ المہدیۃ مدینہ
MAKTABATUL MADINA BICHA

Delhi : 421, Urdu Market, Matia Mahal, Jama Masjid,
Delhi-110006 ☎ +91-8178862570

Mumbai : 19/20, Mohammad Ali Road, Opp. Mandavi
Post Office, Mumbai-400003 ☎ +91-9320558372

Ahmedabad : Faizane Madina, Tinkonia Bagicha,
Mirzapur, Ahmedabad-380001 ☎ +91-9327168200

Nagpur : Opp. Garib Nawaz Masjid, Saifi Nagar
Road, Mominpura, Nagpur-440018 ☎ +91-9326310099

🌐 www.maktabatulmadina.in 📧 feedbackmhind@gmail.com

📞 For Home Delivery of Books Please Contact on (T&C Apply) ☎ +91-9978626025